



اسمبلی رپورٹ (مباحثات)
بارہویں اسمبلی / پندرہواں بجٹ اجلاس (پہلی نشست)

بلوچستان صوبائی اسمبلی

اجلاس منعقدہ بروز منگل مورخہ 17 جون 2025ء بمطابق ۲۰ ذوالحجہ ۱۴۴۶ھ -

صفحہ نمبر	مندرجات	نمبر شمار
03	تلاوت قرآن پاک اور ترجمہ۔	1
04	چیئر پرسنز کے پینل کا اعلان۔	2
05	رخصت کی درخواستیں۔	3
	دُعائے مغفرت۔	4
05	سالانہ میزانیہ برائے مالی سال 2025-26ء اور ضمنی میزانیہ برائے مالی سال 2024-25ء کا پیش کیا جانا۔	5

بلوچستان صوبائی اسمبلی کا اجلاس

بروز منگل مورخہ 17 جون 2025ء بمطابق ۲۰ ذوالحجہ ۱۴۴۶ھ۔

بوقت صبح 4 بجکر 43 منٹ پر زیر صدارت کیپٹن (ر) جناب عبدالخالق خان اچکزئی، اسپیکر

بلوچستان صوبائی اسمبلی ہال کونٹہ میں منعقد ہوا۔

جناب اسپیکر: السلام علیکم! کارروائی کا آغاز باقاعدہ تلاوت قرآن پاک سے کیا جاتا ہے۔

تلاوت قرآن پاک وترجمہ از حافظ محمد شعیب آخوندزادہ

بِسْمِ اللَّهِ الرَّحْمَنِ الرَّحِيمِ ط

لَوْ أَنزَلْنَا هَذَا الْقُرْآنَ عَلَى جَبَلٍ لَّرَأَيْنَاهُ خَاشِعًا مُّتَصَدِّعًا مِّنْ خَشْيَةِ اللَّهِ ط وَتِلْكَ الْأَمْثَالُ نَضْرِبُهَا لِلنَّاسِ

لَعَلَّهُمْ يَتَفَكَّرُونَ ﴿١﴾ هُوَ اللَّهُ الَّذِي لَا إِلَهَ إِلَّا هُوَ ۚ عَالِمُ الْغَيْبِ وَالشَّهَادَةِ ۚ هُوَ الرَّحْمَنُ الرَّحِيمُ ﴿٢﴾

هُوَ اللَّهُ الَّذِي لَا إِلَهَ إِلَّا هُوَ ۚ الْمَلِكُ الْقُدُّوسُ السَّلَامُ الْمُؤْمِنُ الْمُهَيْمِنُ الْعَزِيزُ الْجَبَّارُ الْمُتَكَبِّرُ ط

سُبْحَنَ اللَّهِ عَمَّا يُشْرِكُونَ ﴿٣﴾ هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى ط

يُسَبِّحُ لَهُ مَا فِي السَّمَوَاتِ وَالْأَرْضِ ۚ وَهُوَ الْعَزِيزُ الْحَكِيمُ ﴿٤﴾

﴿پارہ نمبر ۲۸ سُوْرَةُ الْحَشْرِ آیات نمبر ۲۱ تا ۲۴﴾

قری چھیہ: اگر ہم اتار تے یہ قرآن ایک پہاڑ پر تو، تو دیکھ لیتا کہ وہ دب جاتا پھٹ جاتا اللہ کے ڈر سے اور یہ

مثالیں ہم سناتے ہیں لوگوں کو تاکہ وہ غور کریں۔ وہ اللہ ہے جس کے سوا بندگی نہیں کسی کی جانتا ہے جو پوشیدہ

ہے اور جو ظاہر ہے وہ ہے بڑا مہربان رحم والا۔ وہ اللہ ہے جس کے سوا بندگی نہیں کسی کی وہ بادشاہ

ہے پاک ذات سب عیبوں سے سالم، امان دینے والا، پناہ میں لینے والا زبردست دباؤ والا

صاحب عظمت پاک ہے اللہ ان کے شریک بتلانے سے۔ وہ اللہ ہے بنانے والا نکال کھڑا کرنے

والا، صورت کھینچنے والا، اُسی کے ہیں سب نام خاصے، پاکی بول رہا ہے اُس کی جو کچھ ہے آسمانوں

میں اور زمین میں، اور وہی ہے زبردست حکمتوں والا۔ صَدَقَ اللَّهُ الْعَظِيمُ۔

جناب اسپیکر: جَزَاكَ اللّٰهُ. نَحْمَدُهُ وَنُصَلِّيْ عَلَى رَسُوْلِهِ الْكَرِيْمِ - اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ -

بِسْمِ اللّٰهِ الرَّحْمٰنِ الرَّحِيْمِ - The House looks very good and colourful majority

members. ان کی وجہ سے ہے۔ میں قواعد و انضباط کار بلوچستان صوبائی اسمبلی مجریہ 1974ء کے قاعدہ

نمبر 13 کے تحت ذیل اراکین اسمبلی کو رواں اجلاس کے لیے پیٹل آف چیئر پرسنز کے لیے نامزد کرتا ہوں:-

۱۔ جناب محمد صادق سنجرائی صاحب - ۲۔ پرنس احمد عمر احمد زئی صاحب -

۳۔ جناب فضل قادر مندوخیل صاحب - ۴۔ جناب رحمت صالح بلوچ صاحب -

رخصت کی درخواستیں -

سردار عبدالرحمن کھیتراں (وزیر پبلک ہیلتھ و انجینئرنگ): جناب! ایک منٹ کے لیے اجازت ہے؟

جناب اسپیکر: جی پلیز -

وزیر پبلک ہیلتھ و انجینئرنگ: جناب اسپیکر صاحب! کل میرے حلقے، میرے علاقے رکنی کی منڈی میں بم بلاسٹ کیا

گیا جس میں ایک بچہ اور ایک آدمی شہید ہو گئے اور سات سے آٹھ آدمی جن میں دو، تین critical ہیں، زخمی ہوئے ہیں -

میں سمجھتا ہوں کہ یہ جو بزدل دشمن ہیں یہ ان کی بزدلانہ کارروائی تھی کہ ایک منڈی میں، منڈی بھی جس میں چٹائی وغیرہ

بنتے ہیں جس میں مزدور طبقہ ہوتا ہے، اُن پر موٹر سائیکل میں بم بلاسٹ کیا گیا - کوئی ٹارگٹ وغیرہ نہیں تھا - یہ وہاں

عام لوگوں کا ایک قسم کا قتل عام تھا - میں پرزور الفاظ میں اسکی مذمت کرتا ہوں - اور انھیں پتہ ہے کہ یہ جو یہ کر رہے ہیں اور

انشاء اللہ میں اس فلور آف دی ہاؤس پر ذمہ داری کے ساتھ کہہ رہا ہوں کہ انشاء اللہ اس بار اُن کو ایسا جواب دیا جائیگا جیسے

ہمارے فیلڈ مارشل نے کہا کہ اُن کی نسلیں یاد رکھیں گی، انشاء اللہ یہ ہوگا -

جناب اسپیکر: جی تھینک یو - علی مدد جگ صاحب -

حاجی علی مدد جگ: جناب اسپیکر! ہمارے اپوزیشن لیڈر محمد یونس کے بھانجے کو خضدار میں شہید کیا گیا ہے - ان

کے لیے بھی فاتحہ پڑھیں -

جناب اسپیکر: ok - جی صادق عمرانی صاحب - صادق عمرانی صاحب کا مائیک آن کریں، جی -

میر محمد صادق عمرانی (وزیر آبپاشی): جناب اسپیکر! بلوچستان میں اس سال جوہر شنگردی میں مسلح افواج، ایف سی،

لیویز، پولیس کے جو جوان شہید ہوئے ہیں اُن کو خراج تحسین پیش کرنے اور اُن کے لیے اور تمام شہداء کے لیے فاتحہ خوانی

کی جائے -

جناب اسپیکر: ok, thank you مولوی صاحب! سب کے لیے مشترکہ فاتحہ کریں۔

(فاتحہ خوانی کی گئی)

جناب اسپیکر: رخصت کی درخواستیں۔

سیکرٹری اسمبلی رخصت کی درخواستیں پڑھیں۔

جناب طاہر شاہ کاکڑ (سیکرٹری اسمبلی): نواب محمد اسلم خان ریسانی صاحب اور جناب اشوک کمار صاحب نے رواں

اجلاس سے رخصت منظور کرنے کی درخواستیں کی ہیں۔

جناب اسپیکر: آیا رخصت کی درخواستیں منظور کی جائیں؟

جناب اسپیکر: رخصت کی درخواستیں منظور ہوں گی۔

جناب اسپیکر: سالانہ میزانیہ بابت مالی سال 2025-26ء اور ضمنی میزانیہ بابت مالی سال 2024-25ء کا پیش

کیا جانا۔

وزیر خزانہ کو مہیں دعوت دیتا ہوں کہ وہ سالانہ میزانیہ بابت مالی سال 2025-26ء اور ضمنی میزانیہ بابت

مالی سال 2024-25ء ایوان میں پیش کریں۔

میر شعیب نوشیروانی (وزیر خزانہ): بسم اللہ الرحمن الرحیم۔ شکریہ جناب اسپیکر! بجٹ تقریر 2025-26ء۔

جناب اسپیکر! اور معزز اراکین صوبائی اسمبلی السلام علیکم! میں بجٹ تقریر کا آغاز رب کائنات کے بابرکت نام سے

کرتا ہوں جو تمام جہان کا مالک ہے۔ مخلوط صوبائی حکومت کا یہ دوسرا سالانہ بجٹ 2025-26ء اس معزز اور مقدس ایوان

کے سامنے پیش کرنا میرے لیے اظہار اور مسرت کا باعث ہے۔ جناب اسپیکر! مخلوط صوبائی حکومت اور اس کی اتحادی

جماعتوں کی وزیر اعلیٰ بلوچستان جناب میر سر فراز بگٹی کی قیادت میں موجودہ حکومت کا یہ دوسرا بجٹ ہے۔ نئی حکومت نے اس

دوران بہت سی اہم کامیابیاں حاصل کر کے ایک نئی تاریخ رقم کی ہے، جس کے لیے میں اللہ تعالیٰ کا شکر گزار ہوں۔ جیسا کہ

ہم سب کو معلوم ہے کہ موجودہ صوبائی حکومت کے قیام کو تقریباً سو ایک سال ہونے کو ہے تاہم جمہوری، سیاسی، سماجی اور

مشترک اعلیٰ اقدار و روایات کو مد نظر رکھتے ہوئے ہم نے بھرپور کوشش کی ہے کہ صوبے کے طول و عرض میں تمام حکومتی

وسائل کو بروئے کار لاتے ہوئے مالی نظم و ضبط کے ساتھ عملی اقدامات کے ذریعے عوام کی خدمت، صوبے کی مجموعی ترقی و

خوشحالی کے حصول کو ممکن اور اس میں مزید وسعت لائی جاسکے۔

جناب اسپیکر! ہماری حکومت نے شروع دن سے ہی بلوچستان کے نوجوانوں کے لیے روزگار کے ذرائع پیدا کرنے پر توجہ

دی۔ عوام کی عزت نفس اور ان کے احترام کو اپنی اولین ترجیح سمجھا۔ صوبے میں باہمی احترام اور رواداری کو فروغ دیا۔

صوبے کے اہم معاملات میں سیاسی وابستگیوں سے بالاتر ہو کر تمام سیاسی قیادت کو اعتماد میں لیا۔ انفرادی حیثیت میں فیصلہ کرنے کی بجائے صوبے کی نمائندہ اسمبلی اس ایوان کو مشاورت کا مرکز بنایا اور تمام اہم فیصلے کا بینہ کی منظوری سے کیے گئے۔ جناب اسپیکر! وزیر اعلیٰ بلوچستان میرے بھائی جناب میر سرفراز گیلگی کی قیادت میں حکومت بلوچستان ایک جمہوری اور سیاسی تصور کے مطابق عوام کی فلاح و بہبود اور صوبے کی ہمہ جہد ترقی کے لئے دُرست سمت کی جانب گامزن ہے۔ یہ وزیر اعلیٰ کی قائدانہ صلاحیتوں کا ثمر ہے کہ بلوچستان ہمہ گیر ترقی اور خوشحالی کی طرف بڑھ رہا ہے جس کا مشاہدہ صوبے کے عوام خود کر رہے ہیں۔ وزیر اعلیٰ کے عوام دوست وژن کے مطابق صوبائی حکومت نے جو بھی فیصلے کیے ہیں ان پر عملدرآمد بھی کیا گیا ہے۔ صوبائی حکومت کے عملی اقدامات زمین پر نظر آ رہے ہیں صرف کاغذوں تک محدود نہیں ہیں۔

وزیر اعلیٰ نے بلوچستان کے مالی مسائل اور ترقیاتی عمل سے متعلق وفاقی حکومت کے سامنے صوبے کا مؤقف بھرپور طور پر اٹھایا ہے تاکہ بلوچستان کو اس کے جائز حقوق مل سکیں۔ وزیر اعلیٰ نے ہمیشہ اپنے عمل سے عوام دوستی کا ثبوت دیا ہے۔ اور عوامی مفاد کو ہر صورت مقدم رکھنے کے تاثر کو بڑھاوا دیا ہے۔ اس میں دورائے نہیں کہ اس حکومت کے دور میں وزیر اعلیٰ کی قیادت میں کا بینہ نے دور رس نتائج پر مبنی ایسے فیصلے کیے جن کا ماضی میں تصور بھی ممکن نہیں تھا۔

جناب اسپیکر! ایک دوسرے کو عزت و احترام دینا بلوچستان کی دیرینہ روایات میں سے ایک ہے اور ہم اپنی اس روایت کے امین ہیں۔ ہم جب تک اقتدار میں رہیں گے انشاء اللہ صوبے کی تعمیر و ترقی اور عوام کی فلاح و بہبود اور خوشحالی کے لیے خلوص نیت سے کام کرتے رہیں گے۔ اللہ تعالیٰ ہم سب کو اپنے ملک اور صوبے کی ترقی میں حصہ لینے کی توفیق عطا فرمائے، آمین۔

جناب اسپیکر! اللہ تعالیٰ نے صوبہ بلوچستان کی سر زمین کو بے پناہ قدرتی وسائل سے نوازا ہے جس کی اہمیت کو دنیا تسلیم کرتی ہے۔ ہماری آبادی کم اور وسائل بے شمار ہیں۔ آبادی اور وسائل کا یہ تناسب کسی بھی علاقے کی ترقی کے لیے خوش قسمتی کی علامت ہے۔ وزیر اعلیٰ بلوچستان جناب میر سرفراز گیلگی صاحب کی مدبرانہ قیادت میں ہم ترقی اور خوشحالی کی مثبت سمت میں گامزن ہیں۔ معاشی اور سماجی اہداف کے حصول اور لوگوں کے معیار زندگی کو بلند کرنے کے لیے ہمہ وقت اقدامات اٹھائے جا رہے ہیں۔ صوبائی حکومت نے قلیل عرصہ میں اہم کامیابیاں حاصل کی ہیں اگرچہ محکمہ پی این ڈی کے پی ایس ڈی کے ذریعے سے صوبائی حکومت کی عوامی نوعیت کے اہم اقدامات کی تفصیل طویل ہے تاہم یہاں چیدہ چیدہ بڑے فیصلوں اور شعبہ دار کامیاب اقدامات کا ذکر کرنا ضروری سمجھتا ہوں:

☆ وزیر اعلیٰ بلوچستان کی قیادت میں صوبائی حکومت کا ایک اور وعدہ مکمل ہوا۔ موجودہ صوبائی حکومت نے رواں مالی سال کے ترقیاتی اسکیمات پر مبنی پی ایس ڈی پی فنڈز کے 100 فیصد کام کا استعمال کر لیا ہے۔ 100 فیصد جو کہ ہماری

تاریخ کی بلند ترین سطح پر استعمال شدہ فنڈز ہیں، پچھلے مالی سالوں میں اس کا استعمال کم رہا یعنی مالی سالوں 2021-22ء میں 53 فیصد، 2022-23ء میں 66 فیصد اور 2023-24ء میں 55 فیصد فنڈز استعمال ہوئے تو اس دفعہ 100 فیصد ہے۔ ان ترقیاتی فنڈز کے مؤثر اور بروقت استعمال میں وزیر اعلیٰ بلوچستان میر سرفراز گکٹی صاحب کی راہنمائی اور سخت مانیٹرنگ بھی رہی جس سے یہ کامیابی موجودہ صوبائی حکومت کو حاصل ہوئی یعنی ماضی کے سالوں کے مقابلے میں ان پی ایس ڈی پی فنڈز کے بروقت استعمال کرنے سے بلوچستان کے ترقیاتی کاموں میں نمایاں بہتری آئی ہے اور مالی سال 2024-25ء کے اختتام تک ان فنڈز کا 100 فیصد سے زیادہ استعمال کرنے کا ہدف مقرر کیا گیا ہے۔

☆ ہماری موجودہ حکومت کی یہ کارکردگی تاریخ کے روشن باب کی طرح ہے۔ گورننس میں بہتری لانے کے لئے حکومتی اقدامات کے مثبت نتائج بھی سامنے آرہے ہیں ان ترقیاتی اسکیمات کی بروقت تکمیل سے صوبے کی ترقی میں شفافیت اور میرٹ نمایاں ہوئے۔

☆ رواں مالی سال کے دوران 3 ہزار 230 جاری اور مکمل ترقیاتی اسکیمات اس سال کے آخر تک مکمل ہونگی جن میں پی ایس ڈی پی میں شامل 21 فیصد فنڈز سڑکوں، 18 فیصد آب پاشی اور 2.3 فیصد توانائی، 13 فیصد تعلیم، 8 فیصد صحت اور 7 فیصد پبلک ہیلتھ کے سیکٹرز کے لیے مختص کیے تھے۔ ان میں پیداواری شعبوں کو مجموعی طور پر 6 فیصد بجٹ ملا جن میں زراعت، ماہی گیری اور معدنیات کے شعبے شامل ہیں۔

☆ رواں مالی سال 2024-25ء میں 219 ارب روپے کا صوبائی پی ایس ڈی پی پیش کیا گیا ہے جو قومی و عالمی ترقیاتی اہداف (SDGs) سے ہم آہنگ تھا۔

☆ اسی طرح رواں مالی سال ہماری حکومت نے 10 ارب روپے کی زائد رقم سے دیہی ترقی و خوراک کے تحفظ کے لئے خرچ کیے۔ شعبہ صحت و صحت عامہ کی بہتری و بہبود آبادی کے لئے 20.18 ارب روپے مختلف اسکیمات پر خرچ کیے گئے۔

☆ تعلیم کی بہتری اور تعلیمی رسائی و بنیادی ڈھانچے کو مزید بہتر بنانے کے لئے ہماری حکومت نے 32 ارب روپے سے زائد رقم خرچ کی۔

☆ رواں مالی سال موجودہ صوبائی حکومت نے آب پاشی کے نظام کو بہتر بنانے کے لئے اور عوام کو پینے کے صاف پانی مہیا کرنے اور مختلف ڈیمز بنانے کے لئے تقریباً 46 ارب روپے سے زائد رقم مختلف اسکیمات پر اخراجات کیے۔

☆ توانائی بحران کو کم کرنے کے لئے اور شفاف و قابل تجدید توانائی حاصل کرنے کے لئے ہماری صوبائی حکومت نے تقریباً 6 ارب روپے ان اسکیمات پر خرچ کیے ہیں۔

جناب اسپیکر!

☆ ہماری حکومت قائم ہونے کے بعد ہمیں سب سے بڑا چیلنج رواں مالی سال کے صوبائی ترقیاتی پروگرام پر عملدرآمد کرانا تھا مگر صوبے کو درکار وسائل نہایت ہی کم تھے۔ تاہم، ہم نے غیر ترقیاتی اخراجات کو ہر ممکن حد تک کم کیا تاکہ ہم ترقیاتی اسکیموں کے لئے وسائل فراہم کر سکیں۔ مالی مشکلات کے باوجود صوبائی حکومت نے آنے والے مالی سال کے لیے ایک متوازن بجٹ بنایا ہے اور تمام شعبہ جات کے لیے ان کی ضروریات کے مطابق فنڈ مختص کیے ہیں۔ پی ایس ڈی پی مالی سال 2024-25ء ایک سالہ ترقیاتی پروگرام تھا جس میں بہت سی مشکلات کے باوجود ہم نے ترقیاتی کاموں کا جال بچھا دیا۔ ہماری حکومت نے مالی سال 2024-25ء کے دوران ترقیاتی مد میں صوبے کی تاریخ کے سب سے زیادہ فنڈز کا اجرا کیا اور بھرپور کوشش کی کہ صوبے کے تمام اضلاع کو برابر اور بلا تفریق ترقیاتی عمل میں شامل رکھا جائے۔ ہماری صوبائی حکومت نے آئی ایم ایف کی ہدایت کی روشنی میں احسن طریقے سے کفایت شعاری کے تحت، ڈاؤن سائزنگ اور رائٹ سائزنگ کے نتیجے میں تقریباً غیر ضروری اور خالی 6000 اسمیاں ختم کیے گئے جن کی ضرورت کام سرکاری محکموں میں نہ ہونے کے برابر تھی۔ لہذا اس حکومت نے ریشلائزیشن کے تحت 14 ارب روپے کی خطیر رقم کی بھی بچت کی۔ ہماری صوبائی حکومت نے کفایت شعاری اور اس سے جو بچت ہے، عوام کی ترقی اور فلاح پر خصوصی توجہ دی ہے۔

☆ آئندہ مالی سال 2025-26ء کا بجٹ پیش کرنے سے پہلے یہ مناسب ہوگا کہ موجودہ مالی سال 2024-25ء کے نظر ثانی شدہ بجٹ کا مختصر جائزہ معزز ایوان کے سامنے پیش کروں جس کے بعد میں معزز ایوان کو موجودہ صوبائی حکومت کے اٹھائے گئے نئے مالی سال 2025-26ء کے اقدامات کے بارے میں آگاہ کروں گا۔

حصہ اول

جاری مالی سال 2024-25ء کا بجٹ جائزہ

Budget Overview (2024-25)

جناب اسپیکر! ہم سب جانتے ہیں کہ صوبائی آمدنی، فیڈرل ٹرانسفرز اور صوبائی محصولات پر مشتمل ہے اور بلوچستان صوبے کا زیادہ تر انحصار وفاقی منتقلی پر ہے اور یہی ہمارے معاشی وسائل کا بنیادی حصہ بھی ہے جس میں NFC ایوارڈ کے تحت طے شدہ فارمولے کے مطابق تقسیم پول اور براہ راست ٹرانسفرز وغیرہ بھی شامل ہیں۔

☆ رواں مالی سال 2024-25ء کے کل بجٹ کا غیر ترقیاتی تخمینہ 609 ارب روپے تھا۔ نظر ثانی شدہ بجٹ برائے سال 2024-25ء کا جو revise تھا، اُس کا تخمینہ 544 ارب روپے ہو گیا ہے۔ 609 سے واپس 544 ہوا۔

☆ رواں مالی سال 2024-25ء کے ترقیاتی اخراجات کا تخمینہ 219 ارب روپے تھا جو نظر ثانی شدہ تخمینہ سے بڑھ

کر 243 ارب روپے ہو گیا ہے۔ جس میں 3976 جاری ترقیاتی اسکیمات کے لیے 157 ارب روپے جبکہ 2704 نئی ترقیاتی اسکیمات کے لیے 86 ارب روپے جاری کیے گئے ہیں۔

☆ رواں مالیاتی سال 2024-25ء میں نئی اسامیوں کی مد میں تمام صوبائی سرکاری محکموں میں 2964 اسامیاں تخلیق کی گئیں تھیں۔ جن پر اکثر محکموں میں میرٹ پر تعیناتیاں عمل میں لائی گئیں اور کچھ محکموں میں، اور اسی میرٹ پر اور اسی بنیاد پر کچھ محکموں میں ان خالی اسامیوں پر بھرتیوں کا عمل جاری ہے۔

آئندہ مالی سال 2025-26ء کا بجٹ جائزہ

Budget Overview (2025-26)

جناب اسپیکر! بجٹ 2025-26ء میں حکومت کے اقدامات میں صوبے کے دُور دراز اور پسماندہ علاقوں میں یکساں بنیادی انفراسٹرکچر کی بہتری، ہنگامی صورتحال میں پیشگی اقدامات اٹھانے اور جدت پر مبنی اصلاحات متعارف کروانے، سوشل سیکٹر کو مربوط بنانے، صوبے کے اپنے پیداواری شعبوں سے مزید بہرہ مند ہونے، سماجی تحفظ کے لئے اقدامات کو وسعت دینے سمیت روزگار کے نئے مواقع پیدا کرنے اور امن و امان کی مکمل بحالی شامل ہے۔ غرض یہ کہ معاشرے کا کوئی ایسا طبقہ نہیں ہے جس کی فلاح و بہبود کے لئے اقدامات نہ اٹھائے گئے ہوں۔ ان اقدامات میں سرکاری ملازمین، خواتین، پشترز، نوجوان، ماہی گیر، مزدور سمیت ہر شعبہ زندگی سے وابستہ افراد شامل ہیں۔ اب میں اس معزز ایوان کے سامنے آئندہ مالی سال 2025-26ء کے بجٹ کے مختصر اور بنیادی خدوخال پیش کرنا چاہوں گا۔

☆ آئندہ مالی سال 2025-26ء کا کل بجٹ تخمینہ 1028 ارب روپے ہے، جو کہ اس صوبے کی تاریخ کا سب سے بڑا بجٹ ہوگا۔ جس میں غیر ترقیاتی بجٹ کا حجم 642 ارب روپے ہے جبکہ مجموعی صوبائی ترقیاتی بجٹ (PSDP) کا حجم 249.50 یعنی دو سو اچاس اعشاریہ پچاس ارب روپے ہیں۔ ڈویلپمنٹ گرانٹس Federal Funded Projects) کی مد میں 66.5 ارب روپے اور فارن پروجیکٹ اسٹنس (FPA) کی مد میں 38 ارب روپے صوبائی ترقیاتی پروگرام کے علاوہ ہیں۔ اسی طرح یہ بجٹ ہمارے صوبے کا سرپلس بجٹ ہے اور اس سرپلس بجٹ کا تخمینہ تقریباً 42 ارب روپے ہے جو ایک لحاظ سے بلوچستان کا تاریخی بجٹ ہے۔ نیز صوبہ کی تاریخ میں پہلی دفعہ ایک کھرب سے زیادہ کا بجٹ تجویز کیا جا رہا ہے، الحمد للہ۔

☆ صوبائی آمدنی میں بھی بہتری لائی جا رہی ہے جس کے تحت صوبائی آمدنی کو 226 ارب روپے تک پہنچا دیا جائے گا، انشاء اللہ۔

☆ صوبے میں جاری اخراجات میں نمایاں کمی لائی گئی ہے تاکہ صوبائی وسائل کو زیادہ اہم اور ترجیحی منصوبوں پر صرف

کیا جاسکے۔ اس مد میں Operating Expenditure کو موجودہ 43 ارب روپے کے مقابلے میں 33 ارب روپے تک کر دیا گیا ہے اس طرح 10 ارب روپے کمی کی گئی ہے۔

☆ رواں مالی سال کے دوران (Capital Exenditure) کی مد میں مشینری اور دیگر ضروری اشیاء کی خریداری کے لئے 4.50 ارب روپے رکھنے کی تجویز ہے۔ اس میں بھی پچھلے سال کی نسبت 6 ارب روپے کمی کی گئی ہے۔ محکموں کو گرانٹس کی مد میں 113 ارب روپے رکھے گئے۔

جناب اسپیکر! اگلے سال کے بجٹ کی ایک خصوصیت یہ ہے کہ ایک مربوط منصوبہ بندی کے تحت ایسے کئی منصوبوں پر کام کا آغاز ہوگا جو کہ انشاء اللہ اس صوبہ کی تقدیر بدل دیں گے۔ ان میں سے چند منصوبے مندرجہ ذیل ہیں:-

- ☆ مزید 8 شہروں میں safe city کا قیام اور 18 ارب کی فراہمی۔
- ☆ ضلع کی سطح پر عوامی ضروریات پوری کرنے کیلئے 20 ارب کی فراہمی۔
- ☆ شہری سہولیات کے لئے 3 ارب کی فراہمی جو کہ صفائی کے نظام اور نکاسی آب پر خرچ ہونگے۔
- ☆ 1000 فلٹریشن پلانٹس لگائیں گے جو کہ صاف clean water دیں گے، اس کی فراہمی سے، تاکہ کوئی یونین کونسل اس سے محروم نہ رہے۔

☆ مائیکل میں ایک ڈیم کی تعمیر جس سے نہ صرف علاقے کو پانی دستیاب ہوگا بلکہ چاغی میں کان کنی کرنے والی کمپنیوں کو فروخت بھی ہوگا اور اس منصوبے کی لاگت تقریباً 25 ارب روپے ہے۔

- ☆ چاغی، صنعتی علاقوں اور شہریوں کیلئے سٹشی گرڈز۔
- ☆ نوجوانوں کو ہنر سکھانے اور بلا سود قرضوں کا پروگرام جس کی لاگت 16 ارب روپے ہے۔
- ☆ عوامی شکایات کے ازالے کا مربوط نظام جو کہ تحصیل کی سطح سے لے کر صوبائی سطح تک ہوگا۔
- ☆ ڈیموں کے کمانڈ ایریا تعمیر کرنے کا منصوبہ۔
- ☆ کم BTU گیس سے کھاد کے کارخانے کا منصوبہ۔

اسی طرح ہماری صوبائی حکومت نے پائیدار ترقی کے اہداف حاصل کرنے کے لئے یعنی Sustainable Development Goals (SDGs) کے تحت مالی سال 2025-26 کے لئے قابل ذکر منصوبے اور ترقیاتی اسکیمات رکھی گئی ہیں:

☆ موجودہ صوبائی حکومت نے آئندہ مالی سال کے لئے جامع ترقیاتی وژن تشکیل دیا ہے جس میں معیشت، تعلیم، صحت اور انفراسٹرکچر کے نظام کو مرکزی اہمیت حاصل ہے جس میں ڈیمز، سڑکیں، صنعتی زون، ٹرمینلز، ریل کے منصوبے،

روزگار و معیشت کی فراوانی، مائیکرو فنانس اور زراعت وغیرہ شامل ہیں۔

☆ اسی طرح بلوچستان کے بے روزگار نو جوانوں کو فنی تربیت سے آراستہ کرنے کے لئے 5000 ملین روپے مختص کیے جا رہے ہیں۔

☆ صوبے میں ماحولیاتی اقدامات کو بہتر بنانے کے لئے موجودہ صوبائی حکومت پہلی بار بلوچستان کلائمٹ چینج فنڈ کے تحت اسپیشل فنڈ 500 ملین روپے کی گرانٹ مختص کی گئی ہے۔

☆ جامعات کو 8000 ملین روپے کی رقم بلوچستان کی تمام یونیورسٹیوں کے لئے مختص کی گئی ہے۔ علاوہ ازیں فیڈرل گورنمنٹ یعنی HEC نے بھی 3000 ملین روپے مختص کیے ہیں۔ بچت اسکیم کے تحت موجودہ صوبائی حکومت کوئی نئی گاڑیاں نہیں خریدے گی صرف قانون نافذ کرنے والے اداروں کیلئے جہاں اُن کی ضرورت پڑے خریدی جائے گی۔

☆ نئے مالی سال 2025-26ء میں بلوچستان کے نو جوانوں کے لیے روزگار کے مواقع پیدا کرنے کے لیے بلوچستان کے تمام مختلف سرکاری محکموں میں مجموعی طور پر 4188 کنٹریکٹ اور 1958 ریگولرنی اسامیاں تخلیق کی جا رہی ہیں۔

جناب اسپیکر! ہماری حکومت مالی مسائل کا سامنا شروع دن سے ہی کر رہی ہے مگر نامساعد حالات کے باوجود حکومتی اور اپوزیشن کے حلقوں کو یکساں بنیادوں پر ترقیاتی منصوبوں میں وسائل کی تقسیم کو یقینی بنایا گیا ہے۔ صوبے کی بڑھتی آبادی کو سرکاری ملازمتوں اور دیگر روزگار کی فراہمی میں حکومت ہر ممکن کوشش کر رہی ہے۔ اب میں ان اہم صوبائی سرکاری محکموں کی کارکردگی اور ان کے بارے میں جو اقدامات ہماری حکومت نے اٹھائی ہے اور مزید ان کے لئے جو اقدامات کیے جا رہے ہیں، کوڈیپارٹمنٹ وائز پیش کرنا چاہوں گا۔

محکمہ صحت (Health Department)

جناب اسپیکر! صحت کی بہتر سہولیات کی فراہمی حکومت کی اولین ترجیح ہے۔ صحت کا بہتر نظام نہ صرف لوگوں کے معیار زندگی کو بہتر بناتا ہے بلکہ معاشی ترقی میں بھی معاون ثابت ہوتا ہے۔ مختلف بیماریوں کی روک تھام، علاج معالجہ اور فروغ صحت کے حوالے سے اقدامات کرنا، پبلک سیکٹر میں انتہائی اہمیت کی حامل ہے اسی لیے شعبہ صحت ہماری حکومت کی اولین ترجیحات میں شامل ہے۔

☆ محکمہ صحت نے ریکارڈ مدت میں بلوچستان ہیلتھ کارڈ پروگرام کا آغاز کیا تھا اور مزید اس پروگرام کو وسعت دی جا رہی ہے۔ اس انقلابی اقدام سے صوبے کے شہریوں کو صحت کی سہولیات کی فراہمی میں آسانیاں پیدا ہوئی ہیں۔

- ☆ لورالائی اور خضدار میں برن یونٹس (Burn Units) کا قیام اور ان کی مشینری و دیگر ضروری آلات کی فراہمی اور کونینے میں نئے قائم شدہ کیمنر ہسپتال و ٹراماسینٹر کو سہولیات مہیا کرنا حکومتی اقدامات میں شامل ہیں:-
- ☆ ضلع نصیر آباد اور ژوب کے ڈسٹرکٹ ہیڈ کوارٹرز ہسپتالوں میں 20 بستروں پر مشتمل مکمل طور پر آئی سی یو اور ایچ ڈی یو سے لیس ہسپتال کا قیام عمل میں لایا گیا ہے۔
- ☆ اسی طرح رواں مالی سال میں بلوچستان کے تمام اضلاع کے لئے مجموعی طور پر 66 ایسولینسز کی خریداری کی گئی ہے۔
- ☆ رواں مالی سال کے دوران 663 میڈیکل آفیسرز، لیڈی میڈیکل آفیسرز، ڈینٹل سرجنز اور اسٹاف نرسز کو کنٹریکٹ بنیادوں پر بھرتی کیے جا چکے ہیں۔
- ☆ اب تک ہماری صوبائی حکومت بلوچستان ہیلتھ کارڈ پروگرام کے تحت تقریباً 208,986 مریضوں کو 6300 ملین روپے کی لاگت سے مفت علاج و ادویات فراہم کر چکی ہے اور دور دراز علاقوں میں عام آدمی کو صحت کی سہولیات کی فراہمی کے لئے پی پی پی ایچ آئی کو 4600 ملین روپے کی گرانٹ دے چکی ہے۔
- ☆ آنے والی مالی سال 2025-26ء میں شعبہ صحت کے لیے 2120 کنٹریکٹ اور 37 ریگولرنی اسامیاں تخلیق کی گئی ہیں۔
- ☆ مجموعی طور پر مالی سال 2025-26ء میں ممکنہ صحت کے ترقیاتی بجٹ کی مد میں 16.4 اور غیر ترقیاتی مد میں 71 ارب روپے مختص کیے گئے ہیں۔

شعبہ تعلیم (Education Sector)

(الف) محکمہ اسکول ایجوکیشن

(School Education Department)

- ☆ جناب اسپیکر! حکومت کی ترجیحات میں تعلیم کا فروغ سرفہرست ہے۔ حکومت بلوچستان پورے صوبے میں معیاری تعلیم کی فراہمی کی ہر ممکن کوشش کر رہی ہے۔ اس سلسلے میں ہر سال صوبائی بجٹ کا ایک بڑا حصہ تعلیم کے شعبے کے لیے مختص ہوتا ہے۔ جس کا مقصد بلوچستان میں سب کے لیے معیاری تعلیم تک رسائی کو ممکن بنانا ہے۔ حکومت بلوچستان عوام کو معیاری تعلیم کی فراہمی کے لئے ہر ممکن کوششیں کر رہی ہے۔ رواں مالی سال میں حکومت بلوچستان نے صوبائی بجٹ کا 17% تعلیم جس میں سے 12.5 فیصد اسکول ایجوکیشن کے لئے مختص کیا گیا ہے جن میں چند اہم اقدامات درج ذیل ہیں:-
- ☆ رواں مالی سال برائے 2024-25ء میں ہماری صوبائی حکومت نے تعلیم کے شعبے میں نمایاں کامیابیاں حاصل

کرنے کے لئے ایجوکیشن کا بجٹ 43 فیصد اور ترقیاتی بجٹ 51 فیصد بڑھایا۔ جس سے تعلیم کی بہتری میں مدد ملی۔

☆ رواں مالی سال 25 - 2024ء میں ہماری صوبائی حکومت نے ECE یعنی (Early Childhood Education) کلاسز کے لئے تقریباً 100 ای سی ای اساتذہ کی اسامیاں تخلیق کی گئیں تاکہ بچپن کی تعلیم کو فروغ دیا جاسکے۔

☆ اسی طرح حکومت بلوچستان نے رواں مالی سال کے دوران 18 نئے پرائمری اسکول قائم کیے اور ساتھ ہی 50 پرائمری اسکولوں کو مڈل کا درجہ، 43 مڈل اسکولوں کو ہائی کا درجہ اور 4 ہائی اسکولوں کو ہائر سیکنڈری اسکولز میں اپ گریڈ کیے جا چکے ہیں۔

☆ رواں مالی سال کے دوران موجودہ صوبائی حکومت نے 10337 اساتذہ جو گریڈ-14 اور گریڈ-15 کی اسامیوں پر عارضی طور پر میرٹ پر بھرتی کیے اور اسی طرح 3025 غیر فعال اسکولوں کو فعال بنایا گیا تاکہ بلوچستان کے بچے اور بچیاں تعلیم کے زیور سے محروم نہ ہوں۔ یہ سکول کئی سالوں سے بند پڑے ہوئے تھے جناب اسپیکر! اور ان کے کھلنے سے عوام نے ان کی زبردست پزیرائی کی ہے۔

☆ موجودہ صوبائی حکومت نے اس سال بلوچستان کے تمام اسکولوں میں مفت درسی کتابوں کی بروقت فراہمی کو یقینی بنایا اور اس ضمن میں 11 ارب روپے کی بچت بھی کی گئی۔ اسی طرح 97 شیڈولیس اسکولوں کو عمارتیں فراہم کی گئیں اور ان میں 200 ای سی ای کلاسز والے کمروں کی مرمت و نئے کمروں کی تعمیر بھی کروائی گئی۔

☆ جاری مالی سال کے دوران موجودہ صوبائی حکومت نے 380 ڈیجیٹل لائبریریاں، 42 سائنس و آئی ٹی لیبرز، 156 اسکولوں میں سائنسی آلات کی فراہمی، 88 کھیل کے میدانوں کو طلباء و طالبات کے لئے بحالی اور 142 بسیں طلباء و طالبات کو مہیا کی گئیں۔ اسی طرح بلوچستان کے 25 اضلاع میں ایجوکیشن کے ذیلی دفاتر کا قیام، 7 نئے بچلر ہوسٹلز برائے خواتین کی سہولیات کی فراہمی کو بھی یقینی بنایا گیا۔

☆ رواں مالی سال کے دوران موجودہ صوبائی حکومت نے 431 اسکولوں میں باتھ روم کی سہولیات کی فراہمی کو یقینی بنایا اور 230 اسکولوں میں ناپید سہولیات کو بھی سہولیات مہیا کیے گئے۔ ورلڈ فوڈ پروگرام (WFP) کے تعاون سے اسکول میل پروگرام (School Meal Programme) کے تحت کوئٹہ کے 46 اسکولوں میں کھانے کی فراہمی کو یقینی بنایا۔ اس پروگرام سے بلوچستان کے مختلف اسکولوں کی 20400 طلباء و طالبات اور ان کی ماؤں کو فائدہ پہنچا۔

آئندہ مالی سال 26-2025ء میں ہماری صوبائی حکومت نے درج ذیل منصوبے تجویز کیے جو کہ درج ذیل ہے:

☆ آئندہ مالی سال ہماری حکومت نے ای سی ای اور پرائمری تعلیم کی بہتری کے لئے 28 ارب روپے کی خطیر رقم

مختص کی ہے۔ اسی طرح GPE یعنی (Global Partnership Education) گرانٹ کے تحت تعلیم میں مزید بہتری اور اصلاحات لانے کے لئے جس میں یونیسیف، ورلڈ بینک اور یونیسکو کا تعاون بھی شامل ہے موجودہ صوبائی حکومت نے اس منصوبے کے لئے 6.7 ارب روپے کی گرانٹ مختص کی ہے۔

☆ حکومت بلوچستان کی، پاکستان کی تاریخ میں پہلی دفعہ رکنی کوٹورنٹو (کینیڈا) کی طرز پر ایجوکیشن سٹی یعنی تعلیمی شہر قرار دیا جائے گا تاکہ اسٹوڈنٹس کو تعلیمی سہولیات فراہم کیے جائیں اور عالمی سطح پر مختلف یونیورسٹیوں کے اساتذہ کو صوبہ بلوچستان کی طرف مائل کیے جاسکیں۔

☆ آئندہ مالی سال 2025-26ء میں محکمہ تعلیم نے اسکول ایجوکیشن ڈیپارٹمنٹ کے لئے 1170 کنٹریکٹ اور 67 ریگولر نئی اسامیاں تخلیق کی گئی ہیں۔

☆ آئندہ مالی سال 2025-26ء میں شعبہ تعلیم یعنی محکمہ اسکول ایجوکیشن کی ترقیاتی مد میں 19.8 اور غیر ترقیاتی مد میں 101 ارب روپے مختص کیے گئے ہیں۔

(ب) محکمہ کالجز، ہائر اینڈ ٹیکنیکل ایجوکیشن

(Colleges, Higher & Technical Education Department)

جناب اسپیکر! جدید عہد میں اعلیٰ تعلیم کے بغیر اجتماعی ترقی کا خواب شرمندہ تعبیر نہیں ہو سکتا۔ اعلیٰ تعلیم کے بغیر ہم اپنے نوجوانوں کو قابل اور ہنرمند بنانے سے قاصر ہیں۔ اس ضمن میں موجودہ صوبائی حکومت کی ترجیحات میں اعلیٰ تعلیم کے حصول کو بھی عملی طور پر فوقیت دی گئی ہے۔

☆ رواں مالی سال 2024-25ء میں کالجز ہائر اینڈ ٹیکنیکل ایجوکیشن محکمہ کے لئے غیر ترقیاتی مد میں 22 ارب 81 کروڑ روپے رکھے گئے تھے اسی طرح مجموعی طور پر 2271 ملین روپے کی گرانٹ صوبے کے تمام کالجز اور 11 کیڈٹ کالجوں کے لیے دی گئی تھی۔

☆ محترمہ بینظیر بھٹو اسکالرشپس کی مد میں محکمہ کالجز نے 54 ملین روپے ایف اے، ایف ایس سی طلباء و طالبات کے لئے اور 51 ملین روپے انٹر، ڈگری و پوسٹ گریجویٹ اسکالرشپس طلباء و طالبات کے لئے جاری کیے۔

☆ صوبائی حکومت نے جاری مالی سال 2024-25ء میں 5000 ملین روپے کی گرانٹ کا فنڈ 11 عوامی شعبہ جات جامعات کے لئے جاری کیے اسی طرح تمام یونیورسٹیز اور ریزیڈنشل کالجز کے بجٹ میں اس سال 100 فیصد اضافہ کیا گیا ہے۔

☆ موجودہ صوبائی حکومت جاری مالی سال کی بی ایس ڈی بی اسکیم میں 1000 ملین روپے کی رقم میر جا کر خان رند

یونیورسٹی کے سب کیمپس کو فعال بنانے کے لئے مختص کرنے کی تجویز ہے۔

☆ جدید اور ناپید سہولیات کی کمی کو دور کرنے کے لئے مثلاً فراہمی صاف پانی کی سہولت کو تمام کالجز، پولی ٹیکنک، بی آر سینز اور کیڈٹ کالجوں میں مہیا کرنے کے لئے 2000 ملین روپے کی رقم مختص کی جا رہی ہے۔ اسی طرح صوبے کے تمام مختلف گزر و بواڑ کالجوں کو بسیں و کوسٹرز مہیا کرنے کے لئے مالی سال 2024-25ء کے جاری نئی پی ایس ڈی پی اسکیم میں 500 ملین روپے کی خطیر رقم مختص کی جائے گی۔

☆ آئندہ مالی سال 2025-26ء میں محکمہ کالجز کے لئے 91 اسامیاں تخلیق کی گئی ہیں۔

☆ آئندہ مالی سال 2025-26ء میں اس شعبہ میں غیر ترقیاتی مد میں 24 ارب 1 کروڑ روپے اور ترقیاتی مد میں 5 ارب روپے مختص کیے گئے ہیں۔

محکمہ زراعت (Agriculture Department)

جناب اسپیکر! زراعت ہماری ملکی معیشت میں ریڑھ کی ہڈی کی حیثیت رکھتی ہے اور زراعت کا ملکی معیشت میں حصہ تقریباً 24 فیصد ہے جس سے ملکی معیشت میں زراعت کی اہمیت کا اندازہ ہوتا ہے۔

☆ بلوچستان صوبے کے شمالی و جنوبی حصوں میں 7 سرد خانے (Cold Storage) جن میں پیداوار کرنے والے علاقے پنجگور، آواران و خاران، سیب اُگانے والے علاقے کوئٹہ و پشین اور سبزی اُگانے والا علاقہ ضلع حب میں تعمیر کیے جا چکے ہیں۔ ان سرد خانوں (Cold Storages) کا مقصد کسانوں کو مارکیٹ کی اتار چڑھاؤ اور ان سے منسلک نقصانات سے بچنے، قومی سطح پر پیداوار میں اضافہ اور ان کی فروخت سے فائدہ اٹھانے کے لئے ان سہولیات کو مہیا کرنا مقصود ہے۔

☆ اس سال نیویارک انٹرنیشنل زیتون کا تیل کے عالمی مقابلے میں ہمارے صوبے کے ضلع لورالائی کے زیتون کا تیل سلور ایوارڈ 2025ء جیتا جس سے پاکستان کا وقار اور پہچان دنیا میں مزید نمایا ہوئی۔ ہمارے ملک کی یہ معزز پہچان پہلی بار پاکستانی برانڈ لورالائی کے زیتون کے تیل کی وجہ سے پاکستان کو عالمی سطح پر عزت سے نوازا ہے جو ہمارے صوبہ بلوچستان کے لئے باعث افتخار ہے۔

☆ رواں سال 2024-25ء میں محکمہ کے بلڈوزرز نے 167194 گھنٹے کام سرانجام دیا جس سے 24778 سے زائد ایکڑ اراضی دوبارہ زیر کاشت بنانے کے قابل ہوئی ہے۔

☆ ہماری صوبائی حکومت کسان کارڈ پروگرام کو وسعت دینے کا ارادہ رکھتی ہے اس پروجیکٹ کے ذریعے تمام کسانوں کے لئے جامع نمونہ تیار کرنا، مختلف پلیٹ فارم کسان انفارمیشن سسٹم سے اہم لازمی زرعی سبسائیڈ حاصل کرنا،

قرض، معلومات، موسم کی تازہ ترین آپ ڈیٹ، موسمی زراعت کے مشورے، خبریں اور مالی امداد کی فراہمی شامل ہیں کسان کارڈ کے ذریعے مہیا ہوگی۔ کسان برادری اس پلیٹ فارم کو موبائل ایپلیکیشن، کال سینٹر سروسز اور ویب سائٹ کے ذریعے سے بھی استفادہ حاصل کر سکے گی۔

☆ مجموعی طور پر مالی سال 2025-26ء میں اس شعبے کے لیے ترقیاتی مد میں 10 ارب روپے اور غیر ترقیاتی مد میں 16 ارب 77 کروڑ روپے مختص کیے گئے ہیں اور اس شعبے میں فقید المثل کام، تمام ٹیوب ویلوں کی شمسی توانائی پر منتقل کرنا ہے۔ بلوچستان کی تاریخ کا سب سے بڑا پراجیکٹ یعنی 52 ارب کی لاگت سے یہ پروگرام پایہ تکمیل کو پہنچایا جا رہا ہے اس سلسلے میں صوبائی حکومت وفاق حکومت کی بھی انتہائی مشکور ہے۔

محکمہ خوراک (Food Department)

جناب اسپیکر! جیسا کہ اس معزز ایوان کو بخوبی علم ہے کہ گندم عوام کی بنیادی ضروریات میں سے اہم جزو ہے اور اس کے مہنگا ہونے سے عام آدمی براہ راست متاثر ہوتا ہے۔ کسی بھی ہنگامی صورتحال سے نبرد آزما ہونے کے لیے حکومت فوڈ سیکورٹی کے لیے خاطر خواہ ذخیرہ رکھتی ہے تاکہ کسی بھی بحرانی کیفیت سے فوری طور پر بہتر انداز میں نمٹا جاسکے۔ ہماری صوبائی حکومت نے بلوچستان کے گوداموں میں 3 سال سے موجود گندم کو مزید خراب ہونے سے بچانے کے لئے محکمہ خوراک بلوچستان گندم فوری نکالنے کی اجازت دی تاکہ سرکاری خزانے کو زیادہ نقصانات سے بچایا جاسکے۔ اسی طرح ہماری صوبائی حکومت نے بلوچستان فوڈ اتھارٹی کو بھی مزید فعال بنایا ہے جو مختلف مقامات پر چھاپے مارتی ہے اور خوراک کی کواٹری کو چیک کرتی ہے تاکہ عوام کو مضرت اشیا اور گندے پانی سے کاشت کی جانے والی سبزیوں کو کھانے سے بچایا جاسکے۔

☆ محکمہ نے رواں مالی سال 2024-25ء میں گندم کی کوئی خریداری نہیں کی تاکہ پہلے سے موجود گندم کو استعمال میں لایا جائے اور انہیں خراب ہونے سے بچایا جائے۔

☆ رواں مالی سال کے دوران محکمہ نے ہزاروں طلباء و طالبات اور اساتذہ کو فوڈ سیفٹی پروگرام کے بارے میں عملی آگاہی دی اور 3800 سے زائد طلباء و طالبات اور اساتذہ کو فوڈ سیفٹی کی تعلیم کے ساتھ ساتھ محکمہ نے 825 کاروباری حضرات کو کامیاب و صحت بخش کاروبار کی بنیاد کی فراہمی و آگاہی اور فوڈ ورکرز کو حفظانِ صحت اور فوڈ سیفٹی کے بارے میں تربیت دی گئی۔

☆ آئندہ مالی سال 2025-26ء میں اس شعبے کے لیے ترقیاتی مد میں 26.9 ارب روپے اور غیر ترقیاتی مد میں 1 ارب 19 کروڑ روپے مختص کیے گئے ہیں۔

محکمہ لوکل گورنمنٹ و دیہی ترقی

(Local Government & Rural Development)

جناب اسپیکر! مقامی اور نجلی سطح پر سروس ڈیلیوری کے لیے لوکل گورنمنٹ سسٹم کا کردار انتہائی اہم شمار کیا جاتا ہے۔ بلدیاتی اداروں کو مستحکم اور پائیدار بنانے کے لیے موجودہ حکومت لوکل گورنمنٹ سسٹم کو مزید مؤثر بنانے کے لیے اہم اقدامات اٹھا رہی ہے۔

☆ لوکل گورنمنٹ نے (Bureau of Statistics) حکومت پاکستان کے تعاون سے صوبے میں سال 2023ء کے دوران آٹھویں ڈیجیٹل مردم شماری کروائی جو یکم مارچ 2023ء سے شروع ہوئی اور 30 مئی 2023ء تک جاری رہی۔

☆ رواں سال 2024-25ء میں 709 ترقیاتی اسکیمات رکھی گئی تھیں جن میں سے 438 پر کام مکمل ہو چکا ہے اور باقی ماندہ 271 اسکیمات پر کام جاری ہے۔

☆ آئندہ مالی سال 2025-26ء کے لئے صوبائی حکومت نے محکمہ لوکل گورنمنٹ اور دیہی ترقی کے لئے 9 کنٹریکٹ اور 31 ریگولرنی اسامیاں تخلیق کی گئی ہیں۔

☆ آئندہ مالی سال 2025-26ء میں اس شعبے کی ترقی کے لیے ترقیاتی مد میں 12.9 ارب روپے اور غیر ترقیاتی مد میں 42 ارب روپے مختص کیے گئے ہیں۔

محکمہ مواصلات و تعمیرات (Roads & Buildings)

جناب اسپیکر! کسی بھی علاقے و عوام کی ترقی و خوشحالی کے لیے ذرائع مواصلات و تعمیرات اہم کردار ادا کرتے ہیں۔ سرکاری عمارتوں، سڑکوں اور پلوں کی تعمیر کے حوالے سے یہ محکمہ بحیثیت ایک عملدرآمدی ادارہ کے پبلک سیکٹر میں ترقی و خوشحالی کے لیے انتہائی اہمیت کا حامل ہے۔ بلوچستان جیسے وسیع و عریض صوبے جس میں مختلف آبادیوں کے درمیان زمینی فاصلہ بہت زیادہ ہے جس کو کم کرنے میں اس محکمے کا کردار انتہائی اہمیت کا حامل ہے۔ مواصلات کی بہتری کے لیے ہماری موجودہ صوبائی حکومت صوبے بھر میں شاہراہوں کا مزید جال بچھانے کا ارادہ رکھتی ہے۔

☆ ہماری صوبائی حکومت رواں سال 2024-25ء میں کئی صوبائی ترقیاتی اسکیمات پر کام مکمل کر چکی ہے جن میں تعمیر ٹراما سینٹر، نواب غوث بخش میموریل ہسپتال، مستونگ، سائنس کالج، کوئٹہ کا تجدید اور رنگ و روغن وغیرہ کا کام، متبادل صوبائی اسمبلی ہال کی تعمیر، کوئٹہ میں بی ایم سی کالج اور ان کی ہاسٹل کی تعمیر، رئیسانی روڈ اور منیر احمد مینگل روڈ کی تعمیرات اور کوئٹہ شہر کے مختلف شاہراہوں پر پہلے سے قائم قالین بانی کے بچھانے کا کام اور ان کی دوبارہ بحالی شامل ہے۔

☆ محکمہ مواصلات و تعمیرات دوسرے محکموں کو بھی تعاون فراہم کرتا ہے۔ جن میں بلوچستان ہائی کورٹ کوئٹہ کے پارکنگ پلازہ کی فراخی و توسیع، ٹروپ تاوانا روڈ کی تعمیر، قلعہ سیف اللہ میں مرغہ فقیر زئی تابادینی روڈ کی تعمیر شامل ہے۔

☆ رواں مالی سال میں وفاقی حکومت کے تعاون سے جاری ترقیاتی اسکیمات جن میں ٹریفک کی بھیڑ بھاؤ کو کوئٹہ کے مختلف علاقوں میں کم کرنے کے لئے فلائی اوورز کی تعمیر پر 3010.87 ملین روپے، بسی تاتلی روڈ اور کوہلو تارکئی روڈ کی تعمیر پر 3033.96 ملین روپے اور درگئی تاشبوزئی روڈ کی تعمیر اور ان کی اپ گریڈیشن پر 6929.859 ملین روپے کی لاگت کے اخراجات تعین ہیں جس پر کام تیزی سے جاری ہے۔

☆ مالی سال 2025-26 ترقیاتی مد میں اس شعبے کے لیے 66.8 ارب روپے جبکہ غیر ترقیاتی مد میں 17 ارب 48 کروڑ روپے مختص کیے گئے ہیں۔

امن وامان (Law and Order)

جناب اسپیکر! جہاں صوبے کی مجموعی ترقی اور عوامی فلاح و بہبود کے لیے امن وامان کا قیام انتہائی اہمیت کا حامل ہے وہاں صوبے کے محل وقوع اور وسیع و عریض رقبے کی وجہ سے امن وامان ایک بہت بڑا چیلنج ہے لیکن اللہ کے فضل و کرم سے ہمارے تمام قانون نافذ کرنے والے اداروں کی قربانیوں سے صوبہ بھر میں مخدوش امن وامان کی صورتحال کو کنٹرول کیا گیا ہے۔ اس حوالے سے تمام قانون نافذ کرنے والے اداروں کا کردار قابل تحسین ہے۔ ساتھ ہی ہمارے عوام نے بھی اپنے قانون نافذ کرنے والے اداروں کے ساتھ بھرپور تعاون کیا ہے جو کہ قابل ستائش ہے۔

پولیس (Balochistan Police):

☆ رواں مالی سال موجودہ صوبائی حکومت نے پولیس کو مزید فعال کر کے محفوظ سفر کے لیے قومی شاہراہوں کی سیکورٹی کو بڑھا دیا گیا ہے۔ محرم، عید اور دیگر قومی و مذہبی دنوں کی تقریبات کو محفوظ بنانے کے لیے خصوصی حفاظتی اقدامات کیے گئے۔ اسی طرح بلوچستان کانسٹیبلری کو بھی جدید خطوط پر استوار کیا جا رہا ہے۔

☆ صوبے میں اینٹیلی جنس میکانزم کو ہموار کرنے کے لیے صوبائی، ڈویژنل اور ضلعی سطح کی ایپکس کمیٹیاں تشکیل دی گئی ہیں۔

☆ رواں مالی سال موجودہ صوبائی حکومت نے صوبے میں حالیہ دہشتگردی کی لہر کو کم کرنے اور ان کو کچلنے کے لیے سی ٹی ڈی (CTD) کو از سر نو منظم اور جدید آتش آلات سے لیس کر کے دیگر قانون نافذ کرنے والے اداروں کے ساتھ اسے مزید فعال بنایا گیا ہے۔

☆ رواں مالی سال میں ہماری صوبائی حکومت نے بلوچستان پولیس اور بلوچستان کانسٹیبلری کو مضبوط اور فعال بنانے

کے لئے مجموعی طور پر 51 ارب 33 کروڑ روپے کا فنڈ جاری کیا گیا تاکہ صوبے میں امن و امان کو بہتر کیا جاسکے۔

بلوچستان لیویز فورس

(Directorate General of Balochistan Levies Force)

جناب اسپیکر! ہماری صوبائی حکومت کی کوشش ہے کہ لیویز فورس بلوچستان کو پولیس کی طرح جدید خطوط پر استوار کریں اس مقصد کے لئے چند چیدہ اقدامات درج ذیل ہے:

☆ جاری مالی سال 2024-25 میں 400 ملین روپے کی رقم سے بلوچستان لیویز فورس کے لئے وردی و حفاظتی لباس اور 447.322 ملین روپے کی لاگت سے بلوچستان لیویز کے لئے گاڑیوں اور موٹر سائیکلوں کی خریداری کی گئی۔ نیز وائرلیس آلات اور سٹشی نظام کی خریداری کے لئے 109.980 ملین روپے کے اخراجات کیے گئے۔

☆ بلوچستان لیویز فورس کے لئے کواڈ کوپٹر ڈرون کی خریداری کے لئے موجودہ مالیاتی سال کے دوران 482.500 ملین روپے کی رقم کے اخراجات کیے جا چکے ہیں۔ اسی طرح 50 ملین روپے کی رقم سے لیویز کے لئے قریب وژن / تھرمل چشموں (Night Google) کی خریداری کے لئے خرچ کیے گئے۔ بلوچستان لیویز فورس کے لئے اسلحہ اور گولہ بارود کی خریداری کے لئے 102.5 ملین روپے کی رقم موجودہ مالیاتی سال کے دوران خرچ کی گئی۔

محکمہ جیل خانہ جات:

☆ رواں مالی سال 2024-25 میں موجودہ صوبائی حکومت نے صوبے کے تمام اضلاع میں قائم جیل خانوں کو سہولیات کی فراہمی اور ان کے ماحول کو بہتر بنانے کے لئے محکمہ جیل خانہ جات کے لئے 2 ارب 11 کروڑ روپے کی خطیر رقم جاری کیے۔ جس میں ترقیاتی اور غیر ترقیاتی مد میں دونوں رقم شامل ہیں۔

☆ موجودہ صوبائی حکومت نے جیلوں میں ایکس رے پلانٹس، ای سی جی اور الٹرا سائونڈ مشینوں اور دیگر ضروری آلات کی فراہمی کو یقینی بنایا۔ رواں مالی سال کے دوران محکمہ جیل خانہ جات نے مختلف مد میں 68 لاکھ 20 ہزار 958 روپے کا ریونیو بھی جمع کیا۔

محکمہ صوبائی شہری دفاع (Directorate of Balochistan Civil Defence):

☆ محکمہ بلوچستان شہری دفاع ایک ایمرجنسی سروس مہیا کرنے والا ادارہ ہے جو حساس و خطرناک حالات سے نمٹنے کے لئے ہمہ وقت اپنی خدمات دیگر قانون نافذ کرنے والے اداروں کے تعاون سے جن میں بم کو ناکارہ کرنا، قذرتی آفات و حادثات سے بچاؤ اور آگ بجھانے یا آتش نشانی کی کارروائیوں میں حصہ لینا، اہم مقامات و وی وی آئی پی راستوں پر آئی ای ڈیز کی تلاش و ان کی صفائی کرنا وغیرہ شامل ہے کو احسن طریقے سے سرانجام دیتا ہے۔ اس جاری

مالی سال میں محکمہ نے صوبے بھر میں لوگوں کی زندگیوں کا تحفظ و املاک کو نقصانات سے بچانے میں بھی اہم کردار ادا کیا۔
☆ آئندہ مالی سال 2025-26 میں امن و امان کو برقرار رکھنے کے لیے غیر ترقیاتی مد میں 83 ارب اور 70 کروڑ روپے مختص جبکہ ترقیاتی مد میں 3 ارب روپے رکھے گئے ہیں۔

محکمہ بلوچستان بورڈ آف ریونیو

(Balochistan Board of Revenue Department)

جناب اسپیکر! گڈ گورننس کے مجموعی وژن کے تحت، بلوچستان بورڈ آف ریونیو نے بین الاقوامی قواعد کے مطابق ریونیو ریکارڈ کی آڈیٹیشن اور کمپیوٹرائزیشن کا آغاز کیا ہے۔ اسی طرح 18 ویں ترمیم کے بعد صوبائی محصولات میں اضافے کے لیے پالیسی سطح پر جس تناسب سے کام میں تیزی لانے کی ضرورت تھی بد قسمتی سے ہمارا صوبہ ریونیو جمع کرنے میں پیچھے رہ گیا۔ تاہم موجودہ صوبائی حکومت اس شعبے کی کارکردگی میں اضافے کے لیے بھرپور کوشش کرے گی تاکہ صوبے کے ٹیکس اور نان ٹیکس کی مد میں محصولات کو عوامی فلاح و بہبود کے لیے، صوبائی ترقیاتی پروگرام کے ذریعے سے ایک بہتر Public Service Delivery کے تحت ان پر خرچ کیا جاسکے۔

☆ رواں مالی سال کے دوران موجودہ صوبائی حکومت محکمہ بلوچستان بورڈ آف ریونیو میں اصلاحات لانے کے لئے فیز-1 میں لینڈ ریونیو منجمنٹ انفارمیشن سسٹم (LRMIS) پروجیکٹ کو کامیابی کے ساتھ شروع کر چکی ہے، جن میں مرکز سہولت چار بڑے شہروں، کوئٹہ، گوادری، جعفر آباد اور پشین میں قائم کئے جاسکے ہیں جہاں شہریوں کو ایک ونڈو آپریشن کے تحت کمپیوٹرائزڈ فردوزمین کا محفوظ ریکارڈ کا اجرا، رجسٹری کے ذریعے ناموں کا اندراج، زمینوں کے ریکارڈ کی تبدیلی یا تغیر نام، زمین کے لئے خود کار ٹیکس نظام کے تحت ٹیکس کا جمع کرنا، رجسٹرڈ مال گزاری و نقشہ زمین کی حد، قیمت اور ملکیت کو ظاہر کرنا خاص طور پر ٹیکسوں کے لئے نقشہ یا سروے کے ذریعے، وراثت جائیدادوں کے ناموں کی تبدیلی اور ایس ایم ایس سرویسز وغیرہ کا اجرا شامل ہے۔

☆ اسی طرح محکمہ نے فیز-2 میں بھی LRMIS پروجیکٹ کے تحت زمینوں کے ریکارڈ کو بہتر بنانے یعنی دوسرے مرحلے میں یہ پروجیکٹ 7 اضلاع میں شروع کیا جا رہا ہے جن میں خضدار، لورائی، لسبیلہ، سبی، صحبت پور، مستونگ اور خاران شامل ہیں۔

☆ اسٹیپ ڈیوٹی کی وصولی حکومت بلوچستان کے ریونیو کا ایک بڑا ذریعہ ہے۔ صدیوں پُرانے عمل میں بڑے مسائل اور فراڈ ہوتے تھے۔ ان پر قابو پانے کے لیے محکمہ ریونیو E-Stamping نافذ کر چکا ہے اور اس جاری مالی سال میں اب تک 73 ملین روپے کار ریونیو موصول ہو چکا ہے۔ مجموعی طور پر اس محکمہ نے 4544 ملین روپے کا اسٹیپ ڈیوٹی

اودگر مختلف مد میں ٹیکس جمع کر چکے ہیں۔

☆ اسی طرح زمین کے بند بست کیلئے Land Information Mangment System (LIMS) جو ایک ایڈوانس ڈیجیٹل ٹیکنالوجی ہے کو صوبائی کابینہ نے پورے صوبے میں نفاذ کی منظوری دی ہے جن کے لئے 3 ارب روپے برائے مالی سال 2025-26 میں مختص کیے گئے ہیں۔ اس منصوبے پر 34 ارب روپے لاگت آئے گی۔

☆ آئندہ مالی سال 2025-26 میں اس شعبے کے لئے غیر ترقیاتی مد میں 6 ارب 77 کروڑ روپے مختص جبکہ ترقیاتی مد میں 3.9 ارب روپے رکھے گئے ہیں۔

محکمہ ٹرانسپورٹ (Transport Department)

جناب اسپیکر! ٹرانسپورٹ انفراسٹرکچر معیشت کی ترقی اور خوشحالی کے لئے نہ صرف ملکی بلکہ صوبائی لیول میں بھی ایک کلیدی کردار ادا کرتا ہے۔ ہماری صوبائی حکومت صوبے بھر میں ٹرانسپورٹ سروسز کو آپ گریڈ کرنے کے اقدامات کر رہی ہے تاکہ عوام کو بہتر سفر کی سہولیات میسر ہو سکے۔ کوئٹہ شہر میں شہری ماسٹر ٹرانزٹ سسٹم کے تحت کوئٹہ سٹی میں توسیعی فیڈ روٹس پر کام جاری ہے۔ اس ضمن میں محکمہ ٹرانسپورٹ کامیابی کے ساتھ ایک منصوبہ گرین بس سروس کو کوئٹہ شہر اور اس کے مضافات میں وسعت دی جا رہی ہے۔ موجودہ صوبائی حکومت ٹرانسپورٹ کے شعبے میں عوام دوست اور دیرپا منصوبے لا رہی ہے۔

☆ رواں مالی سال کے دوران محکمہ ٹرانسپورٹ کی نگرانی میں گرین لائن منصوبے کے تحت 17 مزید نئی بسوں جن میں صرف خواتین کے لئے 05 پنک بسوں کی مدد سے ان کو موجودہ سسٹم میں شامل کر کے 40 کلومیٹر کے علاقے تک پھیلا دیا ہے جس سے 30 ہزار سے 40 ہزار مسافروں کو روزانہ کی بنیاد پر سفر کی سہولیات حاصل ہوتی ہیں۔ اس پروجیکٹ کی مزید فعالیت سے مختلف اداروں کے طلباء کو، 25 فیصد سے زیادہ عام مسافر کو اور تقریباً روزانہ اوسطاً سواری 9000 مسافروں کو سفر کی سہولیات فراہم کی جا رہی ہے۔

☆ رواں مالی سال کے دوران حکومت بلوچستان نے عوامی سہولت اور جدید سفری نظام کی بلوچستان کے عام عوام تک فراہمی کے لئے ایک اہم پیش رفت کرتے ہوئے پاکستان ریلویز کے اشتراک سے "پینلر ٹرین سروس" چلانے کا بھی فیصلہ کیا ہے۔ یہ پینلر ٹرین سروس ابتدائی طور پر کوئٹہ کے مختلف نواحی علاقوں سرخاب اور کچلاک کے درمیان چلائی جائے گی جس کا مقصد شہریوں کو معیاری، محفوظ اور کم لاگت کی سفری سہولیات مہیا کرنا ہے۔ اس منصوبے کے تحت پاکستان ریلویز کے موجودہ پانچ پُرانے ریلوے اسٹیشنوں کو آپ گریڈ کیا جائے گا جبکہ 2 نئے ریلوے اسٹیشنز تعمیر کیے جائیں گے اور ریلوے ٹریک کو جدید خطوط پر استوار اور آپ گریڈ کر کے ٹرین کی رفتار اور حفاظت کو یقینی بنایا جائے گا۔ اس سلسلے میں پاکستان ریلویز اور محکمہ ٹرانسپورٹ بلوچستان کو وزیر اعلیٰ میر سرفراز بگٹی صاحب نے منصوبے کو قابل عمل بنانے کے لئے واضح

ہدایات بھی جاری کر دی ہیں۔

☆ مالی سال 2025-26 میں اس شعبے کے لیے غیر ترقیاتی مد میں 46 کروڑ 35 لاکھ روپے جبکہ ترقیاتی مد میں 543 ملین روپے مختص کیے گئے ہیں۔

محکمہ آب پاشی (Irrigation Department)

جناب اسپیکر! پانی انسانی زندگی کا اہم جزو ہے جدید عہد میں پانی کا مسئلہ بلوچستان میں رہنے والے لوگوں کی بقا کا مسئلہ ہے۔ آبپاشی جیسے اہم شعبے پر ہمیں خاص توجہ دینے کی ضرورت ہے۔ ایک طرف محدود پانی کے وسائل ضائع ہو رہے ہیں تو دوسری طرف زیر زمین پانی کی سطح پرائیویٹ ٹیوب ویلوں کے بے جا زائد استعمال سے خطرناک حد تک نیچے گر چکی ہے۔ اس ناموافق صورتحال سے ہماری حکومت بخوبی واقف ہے جس سے نمٹنے کے لیے جدید آب پاشی کے نظام اور پانی کے ذخائر کو محفوظ بنانے کے لیے ڈیمز کی تعمیر کی ضرورت ہے۔ ہم اس حوالے سے صوبہ بھر میں ہر قسم کے اقدامات اٹھانے کا عزم رکھتے ہیں۔ ہماری حکومت اس اہم آبی مسئلے سے بخوبی واقف ہے جس سے نمٹنے کے لیے جدید آب پاشی کے نظام کو بہتر بنانے کی ضرورت ہے جس کی بہتری کے لئے اہم اقدامات کرنے کی کوششیں ہو رہی ہیں۔

☆ مالی سال 2024-25 محکمہ آب پاشی کا کل حجم 38 ارب روپے تھا۔ اس میں 431 جاری اسکیمیں جبکہ 348 نئی اسکیمات شامل تھیں۔ جن میں سے 186 ترقیاتی اسکیمیں پایہ تکمیل تک پہنچیں۔ جس میں گھروں اور زرعی زمینوں کی سیلاب سے حفاظت کے لیے بندات، نہروں میں پانی کی روانی برقرار رکھنے کے لیے ان کی صفائی اور چھوٹے ڈیموں کی تعمیر سے صوبے میں نظام آب پاشی، زیر زمین پانی کی سطح کو بلند کرنا اور پانی کی قلت کو قابو کرنا شامل ہیں۔

☆ رواں مالی سال میں صوبائی ترقیاتی بجٹ سے بولان ڈیم، آواران میں تنگی ڈیم، کوئٹہ میں سرہ خلد ڈیم اور گوادریس سینزانی ڈیم پر جبکہ وفاقی و صوبائی حکومت کے مشترکہ تعاون سے گروک ڈیم خاران، بسول ڈیم گوادریس، وندر ڈیم لسبیلہ، گشکور ڈیم کچھ، چنگو رڈیم، آواران ڈیم اور سنی گروڈیم خضدار پر کام تیزی سے جاری ہے ان ڈیموں کی تکمیل سے زیر زمین پانی کی سطح بلند ہوگی۔ گروک ڈیم انشاء اللہ تعالیٰ اسی سال مکمل ہوگا۔

☆ سیلابی پانی کی مناسب منصوبہ بندی کے لیے اریگیشن ڈپارٹمنٹ نے 'انفارمیشن منجمنٹ سسٹم (Information Management System) متعارف کروایا ہے۔ اس نظام کے ذریعے سے آب و ہوا، موسم، پانی اور سیلاب کی صورتحال کا ڈیٹا آسانی سے حاصل کیا جائے گا۔

☆ مالی سال 2025-26 میں اس شعبے کے لیے غیر ترقیاتی مد میں 5 ارب 30 کروڑ روپے جبکہ ترقیاتی مد میں 42.7 ارب روپے مختص کیے گئے ہیں۔

محکمہ آب نوشی (Public Health Engineering Department)

جناب اسپیکر! پانی کی کمی کے مسئلے کو حل کرنے کے لیے حکومت مختلف اقدامات پر عمل کر رہی ہے۔ گزشتہ کئی دہائیوں سے بارش و برف باری میں کمی، گلوبل وارمنگ اور موسمیاتی تبدیلی کے پس منظر میں پانی کا مسئلہ صرف بلوچستان کا اہم مسئلہ نہیں بلکہ اکثر ممالک کی بقا کا مسئلہ بن چکا ہے۔ ان مشکلات و مسائل کو مد نظر رکھتے ہوئے موجودہ حکومت اس شعبے میں اپنی ذمہ داریوں سے باخبر ہے۔ رواں مالی سال 2024-25 کے دوران درج ذیل اقدامات کیے گئے ہیں:

☆ محکمہ آب نوشی نے تقریباً 454 واٹر سپلائی ترقیاتی منصوبے مکمل کرا چکے ہیں جن سے تقریباً 25 لاکھ افراد مستفید ہوں گے۔ موجودہ واٹر سپلائی اسکیموں کو شمسی توانائی پر منتقل کرنے کے منصوبے کے پہلے مرحلے کی تکمیل اور جون 2025 تک تقریباً 295 اسکیموں کو سولر پاور سسٹم پر منتقل کر دیا جائے گا، جس سے تقریباً 8 لاکھ افراد کو بلا تعطل پینے کے صاف پانی کی فراہمی کو یقینی بنایا جائے گا۔

☆ کونسل واٹر سپلائی اینڈ انوائزمنٹل ایمپروومنٹ پروجیکٹ کے تحت، دشت ویل فیلڈ کے کام کو مکمل کیا ہے جس میں 35 کلومیٹر طویل 16 انچ قطر کی پائپ لائن بچھائے گی اس سے روزانہ 10 لاکھ گیلن پانی کے فراہمی ممکن ہو سکے گی جس سے سریاب اور سیٹلائٹ ٹاؤن کے رہائشی مستفید ہوں گے انشاء اللہ۔ اسی طرح اس منصوبے کے تحت بلوچستان یونیورسٹی میں ایک نیا ویسٹ واٹر ٹریٹمنٹ پلانٹ (New Waste Water Treatment Plant) تعمیر کیا جا رہا ہے جس کی یومیہ صلاحیت 2.4 ملین گیلن ہے جس کا 80 فیصد سول ورک مکمل ہو چکا ہے۔

☆ آنے والے سال 2025-26 میں آب نوشی کے لیے ترقیاتی مد میں 17 ارب روپے اور غیر ترقیاتی مد میں بشمول واسا 11 ارب 20 کروڑ روپے مختص کیے گئے ہیں۔

محکمہ سائنس اور آئی ٹی (Science & I.T Department)

جناب اسپیکر! سائنس، انفارمیشن ٹیکنالوجی، اے آئی (Artificial Intelligence) اور آئی سی ٹی (Information and Communication Technology) پوری دنیا میں قوموں کی ترقی کے علامات سمجھی جاتی ہیں۔ حکومت بلوچستان تمام علاقوں میں سائنس اور آئی ٹی کی سہولیات کی فراہمی کو بہتر بنانے کے لیے آئی سی ٹی کی اہمیت سے بخوبی واقف ہے۔ آئی ٹی کا شعبہ اپنے برآمدات کی صلاحیت کی وجہ سے ہماری ملکی معیشت کا انتہائی اہم حصہ بن چکا ہے اور گلوبل سائبر سیکورٹی انڈیکس-2024ء، یو این ای گورنمنٹ انڈیکس اور آئی سی ٹی ڈویلپمنٹ انڈیکس میں پاکستان کی بڑھتی ہوئی رینٹلنگ ملک کے آئی ٹی شعبے کی ترقی کا منہ بولتا ثبوت ہے۔

☆ کونسل سیف سٹی منصوبہ فعال ہو چکا ہے۔ جدید ترین سی سی ٹی وی کیمروں، آلات اور نظام کے ذریعے عوامی

مقامات کی نگرانی فراہم کر رہا ہے تاکہ جرائم کی بروقت نشاندہی ہو سکے اور ابھی تک 300 سے زائد مستند شواہد کا حصول بھی ہوا ہے اور ٹریفک کے بہاؤ کو روزانہ کی بنیاد پر برقرار رکھنے کے لئے بھی یہ کیمرے استعمال میں لائے جا رہے ہیں۔

☆ اسی طرح چہرہ شناختی یا شناسی کے نظام کے تحت اور اس پر مبنی حاضری منجمنٹ سسٹم (Facial Recognition Attendance Management System) کی تنصیب سب سے پہلے بلوچستان سول سیکرٹریٹ، یونیورسٹی آف بلوچستان، بولان میڈیکل کالج، سول ہسپتال اور دیگر اہم اداروں میں کی گئی ہے تاکہ ملازمین کی حاضری کو یقینی بنایا جاسکے اور غیر حاضری پر قابو پایا جاسکے۔

☆ گوگل کیریئر سرٹیفکیشن پروگرام کے تحت پہلے مرحلے میں بلوچستان کے نوجوانوں کے لئے 3000 اسکالرشپس کا اعلان کیا گیا ہے جن کی مجموعی مالیت 15 لاکھ ڈالر ہے تاکہ ڈیجیٹل مہارتوں سے لیس افرادی قوت تیار کی جاسکے۔

☆ جاری مالی سال میں صوبے کے 18 گورنمنٹ ہوائز اور گرلز ڈگری کالجوں میں ڈیجیٹل لائبریریاں قائم کی گئی ہیں تاکہ طلباء و طالبات کو کم لاگت، آسان اور مؤثر تعلیمی مواد تک رسائی حاصل ہو سکے۔

☆ آنے والی سال مالی سال 2025-26 میں اس شعبے کی ترقیاتی مد میں 12.6 ارب روپے اور غیر ترقیاتی مد میں 2 ارب 67 کروڑ روپے مختص کیے ہیں۔

محکمہ کان کنی و معدنیات اور معدنی وسائل

(Mines & Minerals Department)

جناب اسپیکر! اللہ تعالیٰ نے صوبہ بلوچستان کو معدنیات سے مالا مال کیا ہے۔ اس ضمن میں ریکوڈک کا پروجیکٹ انتہائی اہمیت کا حامل منصوبہ ہے۔ یہ منصوبہ نہ صرف ایک اہم سرمایہ کاری ہے بلکہ بڑے پیمانے پر روزگار پیدا کرنے والا ایک بڑا منصوبہ بھی ہے۔ ریکوڈک کا تاریخی معاہدہ ہماری حکومت نے خوش اسلوبی سے طے کروایا جس کے تحت ہمارے صوبے بالخصوص ضلع چاغی کے لوگوں کو روزگار کی فراہمی میں مدد ملے گا انشاء اللہ۔

☆ گزشتہ مالی سال میں موجودہ حکومت نے معدنیات کے شعبے سے براہ راست 11 ارب روپے سے زیادہ کی آمدنی ریونیو حاصل کی اور مالی سال 2025-26 کے لئے 14 ارب روپے سے زائد کے محصولات کا اہداف رکھے گئے ہیں، جسے حکومت بلوچستان ہموار آریشنز اور توسیعی تلاشی سرگرمیوں کے ذریعے سے حاصل کریں گی۔

☆ اسی طرح اسٹریجک کان کنی کے معاہدے اور ایکسپلوریشن لائسنس کے تحت ریکوڈک پروجیکٹ یعنی کا پراگولڈ منصوبے کے لئے فزائبلٹی اسٹڈی مکمل ہو چکی ہے اور سول انفراسٹرکچر کی ترقی کے لئے ابتدائی کاموں کا آغاز کر دیا گیا ہے۔ اس پروجیکٹ کی ابتدائی عمر 60 سال سے زیادہ ہوگی اور اس پر تخمینہ آپرٹینگ کیش فلو کی مد میں 90 بلین ڈالر،

فری کیش فلو کی مد میں 70 بلین ڈالر تک سرمایہ کاری ہوگی اور ان کی مقامی بنیادی ڈھانچے اور کمیونٹی کی ترقی کے لئے 1 بلین ڈالر سمیت تقریباً 10 بلین ڈالر کی بھی سرمایہ کاری ہوگی۔ جس سے پاکستان کو آنے والے سالوں کے دوران 54 بلین ڈالر کی آمدنی ہوگی اور ساتھ ہی ساتھ 8 ہزار سے زائد کی تعمیراتی نوکریاں اور 4 ہزار سے زائد مستقل نوکریاں اس پروجیکٹ کو عملی جامع پہنانے سے ملیں گی۔ جس سے آئندہ سالوں میں پاکستان اور بلوچستان کے زرمبادلہ کے ذخائر میں خاطر خواہ اضافہ دیکھنے کو ملے گا انشاء اللہ۔

(خاموشی۔ اذانِ عصر)

☆ رواں مالی سال کے دوران موجودہ صوبائی حکومت نے بلوچستان منرل ریسورسز لمیٹڈ (BMRL) ایکسپلوریشن لائسنس کے تحت معاہدہ یعنی EL-302 اور EL-303 کے لئے انٹرنیشنل ریسورسز ہولڈنگز جو متحدہ عرب امارات کی ایک کمپنی ہے، کے ساتھ اس معاہدے پر دستخط کیے گئے ہیں۔ اس معاہدے میں شروع ہونے والے ابتدائی مطالعات جن میں ڈرل کے اہداف کی وضاحت، ریموٹ سیننگ اور جیو کیمیکل سیمپلنگ وغیرہ شامل ہیں ان پر جلد کام کا آغاز کیا جائے گا۔ اسی طرح پروجیکٹ EL-301 اور EL-304 پر بھی بیرونی سرمایہ کاروں کے ساتھ بات چیت جاری ہے تاکہ اس پروجیکٹ پر مزید سرمایہ کاری ہوں۔

☆ بولان مائننگ انٹرپرائزز (BME) یعنی Barite-Lead-Zinc پروجیکٹ میں حکومت بلوچستان نے پی پی ایل (PPL) کے ساتھ خضدار میں بیرائٹ لیڈ زنگ پراجیکٹ پر معاہدہ کر لیا ہے اس منصوبے کے شروع ہونے سے روزگار کی ہزاروں ملازمتیں پیدا ہوں گی اور صوبائی حکومت کو خاطر خواہ مالیاتی فوائد اور آمدنی حاصل ہوگی۔

☆ آنے والی سال 2025-26 میں اس شعبے کے لیے ترقیاتی مد میں 567 ملین روپے اور غیر ترقیاتی مد میں 3 ارب 6 کروڑ روپے مختص کیے گئے ہیں۔

محکمہ ماہی گیری و ساحلی ترقی

(Fisheries & Coastal Development)

جناب اسپیکر! اللہ تعالیٰ نے بلوچستان کو دنیا کی بہترین ساحلی پٹی سے نوازا ہے سمندر کا پانی اور اُس کے 771 کلومیٹر طویل ساحلی علاقے شامل ہیں، ان علاقوں میں رہنے والے لوگوں کی گزر بسر سمندری حیات پر منحصر ہے۔ جس میں کوسٹل ٹوریزم (Coastal Tourism) کے ساتھ ساتھ ماہی گیری کے بے پناہ مواقع موجود ہیں۔ اس حوالے سے حکومت بلوچستان جامع حکمت عملی کے تحت پوری ساحلی پٹی کو بین الاقوامی معیار کے عین مطابق ماسٹر پلاننگ کر رہی ہے۔ ضرورت اس امر کی ہے کہ مقامی ماہی گیروں کو جدید تربیت اور سہولت فراہم کی جائے جو معاشی استحکام کے لیے

ضروری ہے۔

☆ مالی سال 2024-25 کے دوران محکمہ ماہی گیری نے جامع ماہی گیری پالیسی کی تیاری کے ساتھ ساتھ غیر قانونی ٹرالروں کے خلاف سخت اقدامات کیے ہیں جن کے تحت محکمہ ماہی گیری نے 45 نگرانی (Petrolling) کشتیاں خریدیں جبکہ اس ضمن میں مزید کشتیوں کی خریداری جاری ہے۔

☆ بلوچستان حکومت نے فیڈرل وی ایم ایس یعنی (Vessel Monitoring System) پروگرام کے تحت 300 ملین روپے کی رقم مختص کی ہے تاکہ ٹرالوں کی نگرانی اور ٹریکنگ میں معاون ثابت ہوں۔

☆ اگلے مالی سال 2025-26 میں اس شعبے کے لیے ترقیاتی مد میں 4.3 ارب روپے اور غیر ترقیاتی مد میں 2 ارب 19 کروڑ روپے مختص کیے گئے ہیں۔

محکمہ توانائی (Energy Department)

جناب اسپیکر! محکمہ توانائی حکومت بلوچستان کے عوام کی سماجی اور معاشی حالت بدلنے میں ہمیشہ سے اہم کردار ادا کر رہا ہے۔ جغرافیائی اعتبار سے بلوچستان تقریباً پاکستان کا نصف حصہ ہے۔ بکھری آبادی کے باعث توانائی کی سہولیات کی فراہمی کے لحاظ سے بلوچستان ایک پسماندہ صوبہ رہا ہے جن کی وجہ سے دُور دراز کے علاقوں کو قومی گرڈ اسٹیشن سے منسلک کرنا مشکل کام ہے۔ خوش قسمتی سے قدرت نے دیگر نعمتوں کے علاوہ بلوچستان کو متبادل توانائی کے ذرائع سے بھی نوازا ہے جو کہ بہتر منصوبہ بندی کی بدولت عوام کو کم خرچ توانائی مہیا کرنے کا ذریعہ ثابت ہو سکتی ہے۔ توانائی کا شعبہ موجودہ صورت حال میں انتہائی اہم ہے جس نے زندگی کے تمام اہم شعبوں پر اپنے سنگین اثرات مرتب کئے ہیں۔ اس بحران کے خاتمے کے لئے ہماری حکومت ہر ممکن بہتر اقدامات کی کوشش کر رہی ہے۔

☆ مالی سال 2024-25 میں محکمہ توانائی نے بلوچستان کے مختلف اضلاع جن میں چاغی، صحبت پور، کوئٹہ، قلات اور خضدار شامل ہیں تقریباً 800 ملین روپے کی لاگت سے سولر اسٹریٹ لائٹ کی سہولت فراہم کی گئی ہے۔

☆ پاک چائنا اکنامک کوریڈور (CPEC) گرانٹ کے تحت 15,000 سولر ہوم سسٹم بلوچستان کے تمام اضلاع میں آبادی کے تناسب سے فراہم کیے جا رہے ہیں جن میں سے 2819 گھروں کو سولر سسٹم کی فراہمی کو یقینی بنایا گیا اور باقی ماندہ اسکیموں پر مزید کام جاری ہے۔

☆ حکومت بلوچستان صوبے کے ایسے اسکول جو کہ قومی گرڈ سے غیر منسلک ہیں کو شمسی توانائی مہیا کرنے کا ارادہ رکھتی ہے۔ اس منصوبے کی تکمیل سے تعلیم کے مسائل کو بھی حل کرنے میں مدد ملے گی۔ اب تک 200 ہائی اسکولوں کو شمسی توانائی فراہم کی جس کی لاگت 300 ملین روپے ہے جو کہ تکمیل کے مراحل میں ہیں۔ اسی طرح محکمہ توانائی نے

214 بیڈی مراکز صحت کو 372.00 ملین روپے کی لاگت سے سہولت فراہم کی۔

☆ نئے آنے والی مالی سال 2025-26 ترقیاتی مد میں اس شعبے کے لیے 7.8 ارب روپے جبکہ غیر ترقیاتی مد میں 72 کروڑ 78 لاکھ روپے مختص کیے گئے ہیں۔

محکمہ ماحول و ماحولیاتی تبدیلی

(Environment & Climate Change)

جناب اسپیکر! ماحولیاتی تبدیلی پاکستان کی بقا کا مسئلہ ہے۔ پاکستان ماحولیاتی تبدیلی سے سب سے زیادہ متاثرہ ممالک میں شامل ہے۔ اسی طرح ہمارا صوبہ بلوچستان ماحولیاتی تبدیلی سے متاثر ہونے والا پاکستان کا سب سے بڑا صوبہ ہے۔ سال 2022 میں ہونے والی بارشوں سے آنے والے سیلاب نے بلوچستان کے مختلف اضلاع میں تباہی مچائی اور بڑے پیمانے پر انفراسٹرکچر کو تباہ کیا جن کے اثرات اب تک موجود ہیں۔ محکمہ ماحولیاتی تبدیلی و ماحولیات کے ماتحت بلوچستان انوائزمنٹل پروٹیکشن ایجنسی (Environmental Protection Agency) صوبہ بھر میں ماحولیاتی قوانین کے نفاذ کو یقینی بنانے کے لیے اقدامات اٹھا رہی ہے۔ گرین ہاؤس گیسز کے اخراج اور اثرات کو کم کرنے کے لیے صوبہ بھر میں کام کرنے والی صنعتوں میں سکریبرز لگوائے جا رہے ہیں۔

رواں مالی سال 2024-25 میں محکمہ موسمیاتی تبدیلی اور ماحولیات نے درج ذیل اہم کامیابیاں حاصل کی ہیں جن کی تفصیل کچھ یوں ہے:

☆ محکمہ نے اس سال بلوچستان پلاسٹک شاپنگ اینڈ فلیٹ بیگز ایکٹ 2023 کا قانون پورے صوبے میں ان کے نفاذ کو یقینی بنایا اور پلاسٹک فضلہ کا انسداد ایکٹ کے تحت 87791 پلاسٹک بیگز کو ضبط کیے گئے تاکہ صوبے کو ماحولیاتی آلودگی سے پاک صاف بنائے اور عوام کو صاف آب و ہوا فراہم کر سکے۔

☆ صنعتی پلانٹس کی منتقلی کے تحت محکمہ ماحولیات نے سپریم کورٹ آف پاکستان کی ہدایات کی روشنی میں 41 کرشنگ پلانٹس کو کوئٹہ سے نکال کر 3 محفوظ زونز، دُگری، انمبرگ غرہ بند اور بوستان زیارت کراس وغیرہ کے علاقوں میں منتقل کیے گئے۔ اسی طرح ہسپتالوں کی طبی فضلات کی تلفی اور ان کو ایک خاص طریقہ کار کے مطابق ٹھکانے لگانے کا انتظام اور 27 صنعتی یونٹس میں ایفلوینٹ ٹریٹمنٹ پلانٹس کی تنصیب جیسے منصوبوں پر کام مکمل کیا گیا۔ اور ضلع حب میں مختلف یونٹس میں 21 انڈسٹریل سکریبرز کی تنصیب کا کام مکمل کیا گیا۔

☆ آئندہ مالی سال کے لئے صوبے میں ماحولیاتی اقدامات کو بہتر بنانے کے لئے موجودہ صوبائی حکومت نے پہلی دفعہ اسپیشل فنڈ (Balochistan Climate Change Fund) کے نام سے 500 ملین روپے کی گرانٹ

محکمہ موسمیاتی تبدیلی اور ماحولیات کے لئے مختص کیے ہیں۔

☆ آئندہ مالی سال 2025-26 اس شعبے کے لیے ترقیاتی مد میں 75 ملین روپے اور غیر ترقیاتی مد میں 86 کروڑ 2 لاکھ روپے مختص کیے گئے ہیں۔

محکمہ امور حیوانات و مویشیات اور ڈیری ترقی

(Livestock and Dairy Development Department)

جناب اسپیکر! جیسا کہ آپ سب کے علم میں ہے کہ بلوچستان کی زیادہ تر آبادی کا تعلق بالواسطہ یا بلاواسطہ لائیو اسٹاک سے منسلک ہے۔ مال مویشی کسی بھی معاشرے کی اقتصادی ترقی میں اہم کردار ادا کرتے ہیں اور ان سے حاصل ہونے والے گوشت، دودھ اور انڈوں کے ذریعے عوام کو نہ صرف پروٹین بلکہ غذائیت و خوراک بھی پوری ہوتی ہے۔ بلوچستان مال مویشی کی دولت سے مالا مال صوبہ ہے جو پاکستان کی 40 فیصد آبادی کی ضروریات کو پورا کرتا ہے۔ یہ شعبہ محض خوراک یا آمدنی کا ذریعہ نہیں بلکہ ہمارے دیہی معاشرے کا سہارا، معاشی پائیداری کا ستون اور ہماری مجموعی ترقی کی کنجی ہے۔ ہمارا صوبہ بلوچستان قدرتی وسائل سے مالا مال ہے اور لائیو اسٹاک کی پیداوار کے لئے ایک وسیع صلاحیت کا درجہ رکھتا ہے یہ شعبہ صوبے کی معیشت کی ریڑھ کی ہڈی ہے جو نہ صرف صوبائی جی ڈی پی میں نمایاں حصہ ڈالتا ہے بلکہ لاکھوں لوگوں کے روزگار کا ذریعہ بھی ہے۔ غرض یہ شعبہ جی ڈی پی میں 14 فیصد حصہ اور زراعت میں 64 فیصد حصہ رکھتا ہے۔

☆ اس سال کمرشل پولٹری میں بھی نمایاں اضافہ ہوا ہے اور کنٹرول شیڈ بریلر فارمنگ لاکھوں افراد کے لئے روزگار کا ذریعہ بنی ہوئی ہے جو کہ فارمنگ، مارکیٹنگ اور فاسٹ فوڈ کی سپلائی سے وابستہ ہے۔

☆ بلوچستان میں وسیع و عریض چراگاہیں ہیں اور یہ مال مویشی پالنے کے لئے موزوں ہے، جاری مالی سال 2024-25 میں بھیڑ بکریوں کی تعداد 1.768 کروڑ سے 1.87 کروڑ بکریوں تک پہنچ چکی ہے جو دیہی معیشت کی معاونت، خوراک کی سلامتی، روزگار کے مواقع اور قدرتی وسائل کے مؤثر استعمال میں اہم کردار ادا کر رہا ہے۔ اسی طرح صوبے میں جانوروں کے وبائی امراض کی رپورٹنگ و نگرانی، جانوروں کی افزائش نسل اور جانوروں کی بیماریوں کی تشخیص کے نظام کو مزید مضبوط کیا جا رہا ہے۔

☆ مالی جاری سال 2024-25 میں محکمہ لائیو اسٹاک نے 51 ترقیاتی اسکیمیں منظور کیں جن کے لئے 714.42 ملین روپے فراہم کیے گئے جن میں سے 46 جاری اسکیمیں اور 5 نئی اسکیمیں شامل ہیں۔

☆ آئندہ مالی سال 2025-26 میں اس شعبے کی ترقی کے لیے ترقیاتی مد میں 1.2 ارب روپے اور غیر ترقیاتی مد میں 6 کروڑ 66 لاکھ روپے مختص کیے گئے ہیں۔

محکمہ محنت وافرادی قوت

(Labour & Manpower Department)

جناب اسپیکر! ملک خداداد پاکستان کے ساتھ ساتھ ہمارے صوبہ بلوچستان میں بھی آبادی کی شرح میں تیزی سے اضافہ ہو رہا ہے۔ ہمارے صوبہ بلوچستان میں 15 سے 24 سال کی عمر کے نوجوانوں کی تعداد 25 لاکھ سے زائد ہے اور نوجوانوں کو روزگار فراہم کرنا بلاشبہ ہم سب کے لیے اہم چیلنج ہے۔ نوجوان نسل کو مختلف ہنر کے شعبوں میں تربیت دے کر انہیں کارآمد بنانا اور ان کی سماجی و معاشی زندگی میں مثبت تبدیلی لانا حکومت کی اولین ذمہ داریوں و ترجیحات میں شامل ہے تاکہ وہ سماج میں ایک بہتر مقام حاصل کر سکیں اور منفی رجحانات کی طرف مائل نہ ہوں۔ مزدوروں کے حقوق کی خلاف ورزی کو روکنے کے لیے تقریباً 12 مختلف لیبر قوانین بنائے گئے ہیں۔ ان قوانین کی خلاف ورزی کرنے والوں کے خلاف مختلف لیبر کورٹس میں مقدمہ چلایا جاسکے گا۔

☆ محنت کشوں سے متعلق قوانین کے نفاذ کو یقینی بنانے کے لئے سخت اقدامات کیے جا رہے ہیں اور ان قوانین پر عملدرآمد کو یقینی بنانے اور چائلڈ لیبر (کم عمر بچوں سے مزدوری) کے سد باب کے لئے اچانک چھاپہ و معائنوں کا سلسلہ جاری ہے۔

☆ اسی طرح قلعہ سیف اللہ میں ٹیکنیکل ٹریننگ سینٹر کی تعمیر مکمل ہو چکی ہے جبکہ ہرنائی اور کوئٹہ میں 2 ووکیشنل ٹریننگ سینٹرز فعال ہیں اس کے علاوہ ڈائریکٹر مین پاور ٹریننگ بلوچستان کی زیر نگرانی 4 ووکیشنل انسٹیٹیوٹس (Vocational Institutes) کو ماڈل مراکز کا درجہ دیا جا رہا ہے۔

☆ اگلے مالی سال 2025-26 کے دوران وزیر اعلیٰ اسکل ڈیولپمنٹ اور اور سیز ایمپلائمنٹ پروگرام کے تحت بلوچستان کے تقریباً 30,000 نوجوانوں کو آئندہ پانچ سالوں میں جی سی سی اور یورپی ممالک میں روزگار فراہم کیا جائے گا اور اس وقت 600 امیدوار تربیت کے عمل سے گزر رہے ہیں۔

☆ آنے والی مالی سال 2025-26 اس شعبے کے لیے ترقیاتی مد میں 157 ملین روپے اور غیر ترقیاتی مد میں 3 ارب 51 کروڑ روپے مختص کیے ہیں۔

محکمہ صنعت و حرفت (Industries & Commerce Department)

جناب اسپیکر! صنعتی ترقی ملکی معیشت میں ریڑھ کی ہڈی کی حیثیت رکھتی ہے۔ یہ محکمہ صنعتی ترقی کے لیے ہر ممکن کوشش کر رہا ہے۔ صنعت و حرفت کے شعبے کی ترقی موجودہ صوبائی حکومت کے نزدیک فوقیت کا درجہ رکھتا ہے۔ صوبے میں زرعی شعبے کے بعد، روزگار کے مواقع فراہم کرنے میں زیادہ حصہ صنعت و حرفت کے شعبے سے جڑے چھوٹے اور درمیانے کاروباری طبقہ

کا ہے جسے صوبائی حکومت سنجیدگی سے فروغ دے رہی ہے۔ صنعتی سرگرمیوں کو ہماری حکومت نے اپنی اولین ترجیحات میں شامل کیا ہے:-

☆ بوستان اور حب میں اسپیشل اکنامک زونز (SEZs) کے قیام کا آغاز کر دیا گیا ہے۔ اور گرڈ اسٹیشن کی تعمیر مکمل ہو چکی ہے۔

☆ پاک ایران سرحد پر 6 مشترکہ بارڈر ماریٹوں کے قیام کے ساتھ ساتھ 3 پائلٹ پراجیکٹس (گبد یعنی گوادر، مند یعنی کچھ اور چیدگی یعنی پنجگور میں بارڈر ماریٹوں کی تعمیر مکمل کیے جا چکے ہیں۔

☆ ترقیاتی منصوبے کے تحت کوئٹہ انڈسٹریل اینڈ ٹریڈنگ اسٹیٹ، ڈیرہ مراد جمالی انڈسٹریل اسٹیٹ اور گوادر انڈسٹریل اسٹیٹ اینڈ دوپلمینٹ اتھارٹی کو بنیادی انفراسٹرکچر کی سہولیات فراہم کر دی گئی ہیں۔

☆ نوکنڈی میں صنعتی اسٹیٹ کا قیام اور حب میں لیڈا (LIEDA) کے لئے 132 کے وی کے گرڈ اسٹیشن کی تکمیل کا ہدف ہے۔

☆ آئندہ مالی سال 2025-26 اس شعبے کے لیے ترقیاتی مد میں 6 ارب روپے اور غیر ترقیاتی مد میں 4 ارب 29 کروڑ روپے مختص کیے گئے ہیں۔

محکمہ سوشل ویلفیئر و سماجی بہبود

(Social Welfare Department)

جناب اسپیکر!

ہماری موجودہ صوبائی حکومت نے معاشرے میں موجود تمام محروم و کمزور طبقات کی بالخصوص یکساں بہبود و تحفظ اور خدمات کی پیش رفت کے لئے مضبوط عزم کا اعادہ کیا ہے تاکہ صوبہ بلوچستان کے محروم طبقات کی مختلف شعبوں میں پیش رفت اور خاطر خواہ مدد مل سکے۔ جن کے لئے صوبائی حکومت درج ذیل اقدامات کر رہی ہے:

☆ رواں مالی سال 2024-25 میں محکمہ سوشل ویلفیئر نے 6000 مددگار آلات جن میں وہیل چیئرز، ٹرائی موٹر سائیکل اور الیکٹرک وہیل چیئرز وغیرہ ہیں خریدیں اور اسے معذور مستحق افراد میں تقسیم کیں اور مزید ان کی تقسیمات کا عمل جاری ہے۔

☆ مالی جاری سال 2024-25 میں 1000 مختلف آلات جن میں سیونگ مشینیں، واشنگ مشینیں، دستکاری مشینیں پلمبرنگ و بجلی کے ساز و سامان اور موبائیل ریپئرنگ کے کٹس مستحق، نادار و غریب اور ہنرمند افراد میں تقسیم کئے گئے۔ اسی طرح کوکم (KUMAK) انڈومنٹ فنڈ پالیسی کا اجرا بھی شامل ہے۔ اس پالیسی اور فنڈ کے اجرا و عملی شکل

دینے سے مستحق غریب و نادار افراد کی تعلیم، کاروبار اور ماہانہ اجرت میں مددگار ثابت ہوگا انشاء اللہ۔

☆ نیز محکمہ سوشل ویلفیئر نے اس سال 1500 نشے کے عادی افراد کی بحالی کا کام مکمل کیا جس سے کوئٹہ شہر کو نشے کے عادی افراد سے پاک صاف شہر بنانے میں مدد ملی۔

☆ آئندہ مالی سال 2025-26 میں اس شعبے کے لیے ترقیاتی مد میں 473 ملین روپے اور غیر ترقیاتی مد میں 5 ارب 47 کروڑ روپے مختص کیے گئے ہیں۔

محکمہ کھیل و امور نوجوانان

(Sports and Youth Affairs Department)

جناب اسپیکر! بلوچستان کی مجموعی آبادی کا 60 فیصد نوجوانوں پر مشتمل ہے۔ بلوچستان کے نوجوانوں کی ذہنی اور جسمانی صحت کی نشوونما اور انہیں پورے سکون فضا و سازگار ماحول کی فراہمی ہماری حکومت کی اہم ترجیحات میں شامل ہے۔ اس کے علاوہ کھیل کے شعبے میں بلوچستان کے کھلاڑیوں نے اپنی نمایاں کارکردگیوں سے نہ صرف ماضی میں بلکہ موجودہ حکومت کے عہد میں بھی اس صوبے کا نام روشن کرنے میں مصروف ہیں جن کی حوصلہ افزائی کے لئے نہ صرف ہماری حکومت ہر ممکن کوشش کر رہی ہے بلکہ ان کی فلاح و بہبود اور انہیں مثبت سرگرمیوں کی جانب راغب کرنے کے لیے حکومت بلوچستان مختلف اقدامات کر رہی ہے۔

☆ کوئٹہ میں پہلی بار انٹرنیشنل پروفیشنل میل اینڈ فیمیل باکسنگ کے مقابلوں کا انعقاد کیا گیا۔ اسی طرح ہماری حکومت نے محکمہ کھیل کے تعاون سے رواں مالی سال کے دوران عوام کے لئے مختلف صحت مند اور تفریحی سرگرمیاں پروگرام منعقد کیے اور جولائی 2024 میں آل کوئٹہ سائیکل ریس کا مقابلہ بھی انعقاد کرایا گیا۔ ضلع گوادر میں کھیلوں کا انعقاد جشن گوادر کے نام سے کیا جس میں مکران ڈویژن کے کھلاڑیوں نے بھرپور انداز میں حصہ لیا۔ سبی ڈویژن میں بھی کھیلوں کا میلہ سوریہ کے نام سے کمشنر سبی کے زیر اہتمام منعقد کیا گیا۔

☆ محکمہ کھیل بلوچستان کے زیر اہتمام بلوچستان کے قومی کھلاڑیوں کی تربیت کے لئے ایک تربیتی کیمپ بھی قائم کیا گیا ہے جس میں 500 کھلاڑیوں نے حصہ لیا اور اس تربیتی کیمپ سے مستفید ہوئے نیز ضلع تربت میں آرٹس اینڈ پینٹنگ ورکشاپ کی نمائش وغیرہ کے ساتھ ساتھ آل بلوچستان بندوق بازی یعنی رائفل شوٹنگ کے مقابلے بھی کامیابی سے منعقد کرائے گئے۔

☆ رواں مالی سال میں موجودہ صوبائی حکومت نے محکمہ کھیل بلوچستان کے تعاون سے پہلی بار بلوچستان میں خواتین کا مختلف کھیلوں کے مقابلے بھی منعقد کرائے جس سے بلوچستان کی خواتین کو نہ صرف ان مقابلوں میں حصہ لینے کا موقع

فراہم کیے گئے بلکہ انہیں اپنی ٹیلیٹ کو بہتر انداز میں اُجاگر کرنے اور اپنی زندگی میں کامیابی حاصل کرنے کے لئے بہترین مواقع دیئے گئے۔

☆ آئندہ مالی سال 2025-26 میں اس شعبے کے لیے ترقیاتی مد میں 1.6 ارب روپے اور غیر ترقیاتی مد میں 2 ارب 34 کروڑ روپے مختص کیے گئے ہیں۔

محکمہ جنگلات و جنگلی حیات (Forests & Wildlife Department)

جناب اسپیکر! اللہ تعالیٰ نے بلوچستان کو جنگلات و جنگلی حیات جیسی نعمتوں سے نوازا ہے۔ جنگلات سماجی اور اقتصادی ترقی کے ساتھ ماحولیات کی بہتری میں بھی اہم کردار ادا کرتے ہیں۔ موجودہ صوبائی حکومت جنگلات و جنگلی حیات کو تحفظ دینے اسے مزید محفوظ بنانے اور ان کی ترقی کے لئے پُر عزم ہے۔

☆ محکمہ جنگلات و جنگلی حیات نے بلوچستان میں 16,480 ایکڑ رقبے پر بلاک شجرکاری اور 11,500 ایکڑ کی اراضی پر مینگر ووز جنگلات (Mangroves) کی شجرکاری کی گئی۔ اسی طرح 5 بریڈنگ سینٹرز قائم کیے گئے اور 1500 ایکڑ اراضی پر جنگلی حیات کے قدرتی مسکن کو فراہمی کے اقدامات کیے گئے۔

☆ رواں سال 2024-25 میں مون سون اور موسم بہار کی شجرکاری مہم کے دوران تقریباً 18.84 لاکھ درخت لگائے گئے۔

☆ رواں سال محکمہ جنگلات و جنگلی حیات نے 2.00 ملین پودے گملوں والی نرسری میں جبکہ 0.50 ملین پودے بیڈ والی نرسری میں تیار کیے گئے۔

☆ محکمہ نے رواں مالی سال کے دوران 12,000 ایکڑ رقبے پر چراگاہ (ریخ) کی بہتری کا انتظام کیا گیا۔

☆ آنے والی مالی سال 2025-26 میں اس شعبے کے لیے ترقیاتی مد میں 768 ملین روپے اور غیر ترقیاتی مد میں 3 ارب 62 کروڑ روپے مختص کیے گئے ہیں۔

محکمہ ثقافت، سیاحت و آثارِ قدیمہ

(Culture, Tourism and Archives Department)

جناب اسپیکر! حکومت بلوچستان نے سیاحت و ثقافت کے فروغ کے لئے انتہائی اہم اقدامات اٹھائے ہیں۔ سیاحت و ثقافت کا فروغ اور آثارِ قدیمہ کا تحفظ نہ صرف زندہ اور بیدار اقوام کی نشانی ہے بلکہ دنیا کی ہر حکومت کے نزدیک اس کی خاص اہمیت ہے۔ اگر ہم تاریخی ورثے کی بات کریں تو صوبہ بلوچستان، دنیا بھر میں اپنے مہر گڑھ کے آثارِ قدیمہ کے حوالے سے مشہور ہے۔ صوبہ بلوچستان اپنی ثقافت اور سیاحتی مقامات کے حوالے سے ایک مالا مال صوبہ ہے جس کی ترقی

کے لئے صوبائی حکومت اہم اقدامات کر رہی ہے:

☆ رواں مالی سال 2024-25 کے دوران ہماری حکومت نے محکمہ ثقافت، سیاحت اور آثار قدیمہ کے تعاون سے بلوچستان کے 115 نامور فنکاروں کو آرٹس ویلفیئر فنڈ سے فنڈ کی فراہمی سمیت مختلف فن کاروں کو علاج کے لیے طبی سہولیات کی فراہمی مہیا کی گئی۔ اور اسی طرح موجودہ حکومت نے کونٹہ کے مہرگڑھ میوزیم کو بین الاقوامی معیار کے مطابق اپ گریڈ کیا گیا۔

☆ بلوچستان کے مختلف اضلاع میں لائبریریوں کو فعال کیا تاکہ مطالعے کے کچھ کو فروغ دیا جاسکے اور کتابوں کی فراہمی کو یقینی بنایا۔

☆ رواں مالی سال کے دوران محکمہ آرکائیوز کے اندر آثار قدیمہ لیب قائم کیا تاکہ تاریخی دستاویزات اور نایاب نسخوں کو محفوظ و تحفظ یقینی بنایا جاسکے۔

☆ ہماری حکومت نے آئندہ مالی سال کے لئے 18 کنٹریکٹ کی نئی اسامیاں تخلیق کی گئی ہیں۔

☆ آئندہ مالی سال 2025-26 میں اس شعبے کے لیے ترقیاتی مد میں 843 ملین روپے اور غیر ترقیاتی مد میں 1 ارب 61 کروڑ روپے مختص کیے گئے ہیں۔

محکمہ ایکسائز، ٹیکسیشن اینڈ انٹی نارکوٹکس

(Excise Taxation & Anti Narcotics Department)

جناب اسپیکر! صوبے میں منشیات کی روک تھام اور ٹیکسیشن کے نظام کو نافذ کرنے کے لئے اس محکمے کی گراں قدر خدمات ہیں۔ محکمہ ایکسائز نے تمام گاڑیوں کے لائسنسز کو کمپیوٹرائزڈ کرانے کا فیصلہ کیا ہے جس کے بعد تمام پُرانے لائسنس مرحلہ وار ختم ہو کر آن لائن کمپیوٹرائزڈ لائسنس میں تبدیل ہو جائے گا جس سے تمام گاڑیوں کے ریکارڈ اپ ڈیٹ ہوں گے۔ اس اقدام سے فراڈ سے بچاؤ، گاڑیوں و موٹر سائیکلوں کی چوری اور اسے دہشت گردی کے جرائم میں استعمال ہونے جیسے واقعات کی روک تھام میں مددگار ثابت ہوگا۔

☆ آئندہ مالی سال 2025-26 میں اس شعبے کے لیے ترقیاتی مد میں 105 ملین روپے اور غیر ترقیاتی مد میں 2 ارب 70 کروڑ روپے مختص کیے گئے ہیں۔

محکمہ ترقی نسواں (Women Development Department)

جناب اسپیکر! ترقی نسواں یعنی (Women Development) محکمہ کا مقصد Gender Equality اور خواتین کو Empower کرنا ہے اور ان کے حقوق کو تحفظ فراہم کرنے کے لیے ہر ممکن اقدامات اٹھانا ہے۔ خواتین

ہماری آبادی کا نصف حصہ ہیں اور ان کو قومی دھارے میں شامل کئے بغیر ملکی ترقی اور خوشحالی کا سفر ناممکن اور ناممکن ہے۔ اس محکمہ کی ترقی کے لئے ہماری حکومت نے خاطر خواہ اقدامات کیے ہیں جن کی تفصیل کچھ یوں ہے:

☆ ہماری صوبائی حکومت نے رواں مالی سال 2024-25 میں محکمہ ترقی نسواں کی تعاون اور کوششوں سے بحرائی مرکز برائے خواتین یعنی (Women Crisis Center)، انکوبیشن سینٹر برائے خواتین اور بازار برائے خواتین کو کمپلیکس برائے خواتین واقع بمقام ضلع خضدار، خاران، لورالائی اور کوئٹہ فعال بنائے گئے ہیں۔

☆ اسی طرح ہماری حکومت نے محکمہ ترقی نسواں کے ذریعے خواتین انٹرن شپ پروگرام کا پہلا فیئر برائے گریجویٹ لڑکیاں کے پروجیکٹ کو کامیابی سے نافذ کیا گیا اور اس پر عمل درآمد بھی کیا جن سے 370 گریجویٹ لڑکیوں کو انٹرن شپ کی مد میں 2000 روپے فی مہینہ 6 مہینوں کے لئے ادا کیے گئے۔

☆ ہماری حکومت نے کام کرنے والی خواتین کی آسانی اور فلاح و بہبود کے لئے اقامت خانے یعنی (Women Working Hostels) صوبے کے تمام ڈویژنل ہیڈ کوارٹرز میں قائم کر دیئے گئے ہیں۔

☆ آئندہ مالی سال 2025-26 میں اس شعبے کے لیے ترقیاتی مد میں 154 ملین روپے اور غیر ترقیاتی مد میں 56 کروڑ 40 لاکھ روپے مختص کیے گئے ہیں۔

محکمہ بہبود آبادی (Population Welfare Department)

جناب اسپیکر! محکمہ خاندانی منصوبہ بندی اور تولیدی صحت کے انتظام کا ذمہ دار ہے۔ جس کے لیے محکمہ خاندانی منصوبہ بندی کی جدید سہولیات فراہم کرتا ہے۔ خاندانی منصوبہ بندی کی خدمات فراہم کرنے کے لیے بلوچستان کے تمام اضلاع میں سہولیات کا ایک نیٹ ورک موجود ہے۔ بلوچستان نہ صرف ایک قبائلی بلکہ مذہبی معاشرہ بھی ہے۔ مذہبی عقائد بعض اوقات خاندانی منصوبہ بندی کے طریقوں کے استعمال کی حوصلہ شکنی کرتے ہیں جس کے تحت پاپولیشن ویلفیئر ڈیپارٹمنٹ نے مختلف فرقوں کے علماء اور مذہبی اسکالرز کو خاندانی منصوبہ بندی کی اہمیت کے بارے میں ایک تربیتی پروگرام کا انعقاد کیا گیا۔

☆ خاندانی منصوبہ بندی کا پروگرام سرمایہ کاری، سماجی اور معاشی ترقی میں اہم کردار ادا کرتی ہے اس کی حقیقت کی یہی وجہ ہے کہ ترقی کے لیے آبادی میں اضافے کو کنٹرول کرنا ضروری ہے۔ دیہی علاقوں میں خاندانی منصوبہ بندی اور تولیدی صحت کی فراہمی کو یقینی بنانے کے لیے سیٹلائٹ کلینک کا تصور متعارف کرایا گیا ہے۔

☆ جاری مالی سال 2024-25 میں محکمہ بہبود آبادی نے Costed Implementation Plan (CIP) تولیدی اشیاء برائے جنسی صحت و اجناس کی سلامتی کے لئے یونائیٹڈ نیشن برائے آبادی فنڈ (UNFPA) کی مشاورت سے یہ منصوبہ تیار کیا ہے۔

☆ مالی سال 2025-26 میں اس شعبے کے لیے ترقیاتی مد میں 25 ملین اور غیر ترقیاتی مد 2 ارب 44 کروڑ روپے مختص کیے گئے ہیں۔

حصہ دوم

محصولات (Revenue)

جناب اسپیکر! ایف بی آر یعنی (Federal Board of Revenue) کے محصولات میں بہتری آنے کی بدولت صوبے کو NFC کی مد میں ملنے والے ٹیکس محصولات میں نئے سال 2025-26 میں 70 ارب روپے کا اضافہ ہوگا۔ 18 ویں ترمیم کے بعد صوبے کے نظام محصولات کو پائیدار بنیادوں پر استوار کرنے اور ذرائع آمدن میں اضافے کے لیے موجودہ حکومت نے فنانس کے ذریعے ٹیکس کے قوانین میں اصلاحات متعارف کرائی ہیں۔ صوبے میں کاروبار کو فروغ دینے اور روزگار بڑھانے کے لیے حکومت نے کئی انقلابی اقدامات اٹھائے ہیں۔

☆ اگلے مالی سال 2025-26 کے دوران ٹیکس اور نان ٹیکس کے محصولات میں درج ذیل صوبائی محکموں کو جو خاطر خواہ اضافے کے ساتھ اہداف دیئے گئے ہیں ان کے حصول کو یقینی بنانے کی بار آور کاوشیں کی جائیں گی۔ ان محکموں کی طرف سے حاصل کردہ محصولات کی تفصیل یوں ہے:

- ❖ بلوچستان ریونیو اتھارٹی 48 بلین روپے۔
- ❖ بلوچستان بورڈ آف ریونیو 6 بلین روپے۔
- ❖ ایکسائز اینڈ ٹیکسیشن ڈیپارٹمنٹ 3.3 بلین روپے۔
- ❖ محکمہ توانائی 24.6 بلین روپے۔
- ❖ محکمہ معدنیات و معدنی وسائل 14 بلین روپے، یہ ٹارگٹس ہیں۔

حصہ سوم

فلاحی اقدامات (Relief Measures)

جناب اسپیکر! نئے مالی سال 2025-26 کے بجٹ میں مختلف نوعیت کے اہم فلاحی اقدامات اٹھائے جا رہے ہیں۔ جن میں سے چند اہم اقدامات معزز ایوان کے سامنے پیش کرنا چاہوں گا۔

جناب اسپیکر! تمام صوبائی حاضر سروس سرکاری ملازمین کو ریلیف پہنچانے کے لیے ہماری حکومت نے درج ذیل فلاحی اقدامات کئے ہیں جن کی تفصیل درج ذیل ہے:

☆ تمام صوبائی سرکاری ملازمین گریڈ 1 سے 22 تک کو جاری بنیادی تنخواہ پر 10% اضافہ ایڈ ہاک ریلیف الاؤنس

2025-26 دینے کی تجویز ہے۔ اور سرکاری ریٹائرڈ پینشنرز کی پنشن میں گریڈ 1 سے 22 تک 7% اضافہ کرنے کی تجویز ہے۔

☆ اہل صوبائی ملازمین کو گریڈ-1 سے گریڈ-16 تک ڈسپیریٹی ریڈکشن الاؤنس کو 20 فیصد کرنے کی تجویز ہے۔
☆ سرکاری ملازمین کی بڑھتی ہوئی مشکلات کے پیش نظر Employee Health Card لانے کی تجویز زیر غور ہے جس سے تمام صوبائی سرکاری ملازمین کو ہیلتھ کی سہولیات میسر ہوں گی جس سے حکومت بلوچستان کو 7 سے 8 ارب روپے کی بچت بھی ہوگی۔

☆ سرکاری ملازمین کی بڑھتی پنشن اور حکومت ان کی مالی مشکلات کے حل کے لئے بلوچستان پنشن فنڈ میں 1000 ملین روپے مختص کیے جا رہے ہیں۔

☆ بلوچستان ہیلتھ کارڈ کے لیے 4500 ملین روپے مختص کیے گئے ہیں۔

☆ BTEVTA اسپیشل اسکیم کے لئے 5000 ملین روپے رکھے گئے ہیں۔

☆ طلباء کی اسکالرشپس کے لیے بلوچستان ایجوکیشن انڈومنٹ فنڈ (BEEF) کے تحت 5000 اسکالرشپس برائے کالج طلباء و طالبات مقرر کیے گئے ہیں۔ جس کے لئے اسپیشل فنڈ 4000 ملین روپے مختص کیے جا رہے ہیں۔

☆ عوام کی فلاح کے لیے بلوچستان عوامی انڈومنٹ فنڈ کی مدد میں 500 ملین روپے مختص کیے گئے ہیں۔

☆ بلوچستان ایجوکیشن فاؤنڈیشن کے لئے موجودہ حکومت نے ایک ارب روپے مختص کیے ہیں۔

☆ نئے مالی سال میں ہماری حکومت نے صوبے میں کوئی نیا ٹیکس لاگو نہیں کیا ہے بلکہ کم کر دیا ہے۔ جس سے نہ صرف مہنگائی پر قابو پایا جاسکے گا بلکہ مہنگائی کی عفریت کو مزید کم کرنے میں معاون ثابت ہوگا۔

حصہ چہارم

آئندہ مالی سال 2025-26 بجٹ کا تخمینہ/خاکہ

جناب اسپیکر! اب میں بجٹ برائے مالی سال 2025-26 کے اہم اعداد و شمار پیش کرنے جا رہا ہوں جس میں اخراجات برائے مالی سال 2025-26 کے بجٹ کا کل حجم 1028 ارب روپے ہے۔ یہ ہماری صوبائی حکومت کا مالی سال 2025-26 کا ایک سرپلس بجٹ ہوگا جو مالی نظم و ضبط اور بہتر منصوبہ بندی کی علامت ہے جس کی تفصیل درج ذیل ہے:

تفصیلات آمدن	بجٹ 2025-26 تخمینہ (ارب روپے میں)
وفاقی ٹرانسفرز یا وفاقی حکومت حاصل شدہ محصولات	801 ارب روپے
صوبے کے اپنے محصولات	101 ارب روپے
سوئی گیس لیز ایکسٹنشن بونس رپی پی ایل لیز	24 ارب روپے
فارن فنڈز پراجیکٹس اسسٹنس (FPA)	38 ارب روپے
کیپٹل محصولات بشمول (State Trading)	38 ارب روپے
کیش کیری فارورڈ (Cash Carry Forward)	26 ارب روپے
کل آمدن یا کل میزان	1028 ارب روپے
تفصیلات اخراجات	بجٹ 2025-26 تخمینہ (ارب روپے میں)
اخراجات جاریہ	642 ارب روپے
فارن فنڈز پراجیکٹس سسٹیننس (FPA)	38 ارب روپے
وفاقی ترقیاتی پراجیکٹس (Federal Funded PSDP)	66.5 ارب روپے
صوبائی PSDP	245 ارب روپے
کل میزان کل اخراجات	991.5 ارب روپے
کل محصولات اور کل اخراجات کا فرق یعنی سرپلس بجٹ	36.5 ارب روپے

جناب اسپیکر!

☆ میں اپنی تقریر کے اس آخری حصے میں یہ کہنا چاہوں گا کہ یہ کوئی روایتی بجٹ نہیں ہے بلکہ یہ ایک غریب دوست، متوازن اور ترقیاتی منصوبہ جات کا بجٹ ہے جو وسیع پیمانے پر اصلاحات کے لئے ایک واضح روڈ میپ ہے۔ یہ بجٹ عام آدمی کی مشکلات میں آسانی پیدا کرنے کا ذریعہ ہے۔ یہ بجٹ اس بات کی گواہی دیتا ہے کہ ہمیں تنگ نظری پر مبنی سیاسی

مفادات کو ترک کر کے قومی مفادات کو ترجیح دینا ہوگی۔ موجودہ بجٹ صحت، تعلیم اور آئی ٹی کے ذریعے صوبے کے عوام بالخصوص خواتین اور نوجوانوں کی زندگیوں کو بہتر بنانے کا ایک عملی جامع منصوبہ ہے جو اقتصادی ترقی کو فروغ دینے، سماجی انصاف کو یقینی بنانے، اور صحفی مساوات دینے کے لئے ہمارے غیر متزلزل عزم کی عکاسی کرتا ہے۔

جناب اسپیکر!

☆ میں ان تمام لوگوں کا شکریہ ادا کرنا چاہتا ہوں جنہوں نے بجٹ کی تیاری میں شب و روز محنت اور معاونت کی خصوصاً محکمہ فنانس، پی اینڈ ڈی اور گورنمنٹ پرنٹنگ پریس کا جنہوں نے بجٹ کی تیاری میں انتھک محنت اور عید کے دنوں میں بھی اپنے فرائض خوش اسلوبی سے سرانجام دیتے رہے اور ساتھ ہی میں محکمہ اطلاعات، پرنٹ و الیکٹرانک اور سوشل میڈیا کے صحافیوں کا بھی شکریہ ادا کرتا ہوں جنہوں نے صوبائی حکومت سے تعاون کیس اسی طرح پریس گیلری میں بھی موجود تمام صحافیوں کا مشکور و ممنون ہوں جو اس سیشن کی کوریج کے لیے موجود ہیں اور میں یہاں سول سوسائٹی کے ان تمام حلقوں کا ذکر کے ساتھ ساتھ اس ایوان میں موجود ہر رکن صوبائی اسمبلی کا بھی شکریہ ادا کرتا ہوں، جنہوں نے بجٹ سازی کے عمل میں اپنی قابل قدر مفید تجاویز سے نہ صرف ہماری رہنمائی فرمائی بلکہ بجٹ سے متعلق نہایت مفید تجاویز بھی ہم تک پہنچائیں۔

☆ آخر میں جناب وزیر اعلیٰ بلوچستان عزت مآب میر سرفراز بگٹی صاحب کا تہہ دل سے شکر گزار ہوں جنہوں نے مجھ پر اور میری پوری ٹیم پر اعتماد کیا اور ہماری رہنمائی فرمائی۔ آخر میں اللہ تعالیٰ کے حضور دُعا گو ہوں کہ وہ ہمیں بلوچستان کو حقیقی معنوں میں خوشحال اور ترقی یافتہ بنانے کی توفیق عطا فرمائے آمین۔ پاکستان زندہ آباد بلوچستان پابندہ آباد۔

جناب اسپیکر: Thank you Minister Finance. آپ نے سب کا شکریہ ادا کیا لیکن آپ نے اسمبلی ملازمین اور ان کے تمام اہلکاروں کا کوئی نام بھی لینا مناسب سمجھا جنہوں نے ہمیشہ آپ کی مدد کی ہے۔

میر شعیب نوشیروانی (وزیر خزانہ): جی ہمارے اسمبلی کے تمام ملازمین کا اور آپ کی معاونت یا آپ کی مشاورت یا آپ کی اس حوصلہ افزائی کے بغیر شاید میرے لئے بھی کافی مشکلات ہوتیں۔ تو اس وقت میں شکریہ کے الفاظ کے ساتھ ہوں تو انشاء اللہ آگے وقت میں اچھی قدر ہوگی۔

جناب اسپیکر: Thank you very much. سالانہ میزانیہ بابت مالی سال 2025-26ء اور ضمنی میزانیہ

بابت مالی سال 2024-25ء ایوان میں پیش ہوا۔ جو معزز اراکین اسمبلی سالانہ میزانیہ بابت مالی سال 2025-26ء پر مورخہ 20 جون، 21 جون اور 23 جون جبکہ ضمنی میزانیہ بابت مالی سال 2024-25ء پر مورخہ 24 جون 2025ء کو بحث میں حصہ لینا چاہتے ہیں وہ اپنے نام سیکرٹری اسمبلی کو بھیجوا دیں۔ تمام معزز وزراء، مشیران وزیر اعلیٰ، پارلیمانی سیکرٹریز

اور ارکان اسمبلی کو مطلع کیا جاتا ہے کہ آپ کی سہولت کی خاطر کل بروز بدھ مورخہ 18 جون 2025ء کو بوقت 06:00 بجے شام تا 09:00 بجے رات تک کوئٹہ سرینا ہوٹل میں بجٹ اور مینٹیشن سیشن کا اہتمام کیا گیا ہے۔ لہذا آپ تمام معزز اراکین سے گزارش ہے کہ مذکورہ اور مینٹیشن سیشن میں بروقت تشریف لائیں۔ سیشن کے اختتام پر آپ تمام کے اعزاز میں عشاء کا بندوبست کیا گیا ہے۔

جناب اسپیکر: اب اسمبلی کا اجلاس بروز جمعہ مورخہ 20 جون 2025ء بوقت 03:00 بجے سہ پہر تک ملتوی کیا جاتا ہے۔

(اسمبلی کا اجلاس شام 6 بجکر 24 منٹ پر اختتام پذیر ہوا)

☆☆☆